



പതിനാലാം കേരള നിയമസഭ

പ്രിവിലേജസ്, എമിക്സ് എന്നിവ
സംബന്ധിച്ച സമിതി
(2016-2019)

രണ്ടാമത് റിപ്പോർട്ട്

(2018 ഡിസംബർ 10-ാം തീയതി സമർപ്പിച്ചത്)

കേരള നിയമസഭാ സെക്രട്ടേറിയറ്റ്
തിരുവനന്തപുരം
2018

പതിനാലാം കേരള നിയമസഭ

പ്രിവിലേജസ്, എമിക്സ് എന്നിവ
സംബന്ധിച്ച സമിതി
(2016-2019)

രണ്ടാമത് റിപ്പോർട്ട്

(2018 ഡിസംബർ 10-ാം തീയതി സമർപ്പിച്ചത്)

ഉള്ളടക്കം

| | പേജ് |
|------------------|------|
| 1. സമിതിയുടെ ഘടന | v |
| 2. ആമുഖം | vii |
| 3. റിപ്പോർട്ട് | 1-5 |
| 4. അനുബന്ധം 1-10 | 6-30 |

പ്രിവിലേജസ്, എമിക്സ് എന്നിവ സംബന്ധിച്ച സമിതി
(2016-2019)

സമിതിയുടെ ഘടന

ചെയർമാൻ :

ശ്രീ. എ. പ്രദീപ്കുമാർ.

അംഗങ്ങൾ :

ശ്രീ. ജോർജ്ജ് എം. തോമസ്

ശ്രീ. പി. സി. ജോർജ്ജ്

ശ്രീ. ജോൺ ഫെർണാണ്ടസ്

ശ്രീ. വി. കെ. സി. മമ്മത്ത് കോയ

ശ്രീ. മോൻസ് ജോസഫ്

ശ്രീ. ഡി. കെ. മുരളി

ശ്രീ. വി. എസ്. ശിവകുമാർ

ശ്രീ. ഇ. ടി. ടൈസൺ മാസ്റ്റർ.

നിയമസഭാ സെക്രട്ടേറിയറ്റ് :

ശ്രീ. വി. കെ. ബാബുപ്രകാശ്, സെക്രട്ടറി

ശ്രീമതി കവിത ഉണ്ണിത്താൻ, ജോയിന്റ് സെക്രട്ടറി

ശ്രീ. കെ. ജി. ത്രിദീപ്, ഡെപ്യൂട്ടി സെക്രട്ടറി

ശ്രീ. ജി. പി. ഉണ്ണിക്കൃഷ്ണൻ, അണ്ടർ സെക്രട്ടറി.

ആമുഖം

പ്രിവിലേജസ്, എമിക്സ് എന്നിവ സംബന്ധിച്ച സമിതിയുടെ അദ്ധ്യക്ഷനായ ഞാൻ സമിതി അധികാരപ്പെടുത്തിയതനുസരിച്ച്, പതിനാലാം കേരള നിയമസഭാംഗമായ ശ്രീ. അനിൽ അക്കരക്കെതിരെ തൃശ്ശൂർ ജില്ലയിലെ കൊരട്ടിക്കര സ്വദേശിനി ശ്രീമതി സി. എം. ഇന്ദിരാ പ്രിയദർശിനി, മുണ്ടൂർ സ്വദേശിനി ശ്രീമതി പി. എ. അജിത എന്നിവർ ബഹു. സ്പീക്കർക്ക് നൽകിയ പരാതി സംബന്ധിച്ച സമിതിയുടെ റിപ്പോർട്ട് സമർപ്പിക്കുന്നു.

പ്രസ്തുത പരാതി പരിശോധനയ്ക്കും റിപ്പോർട്ടിനുമായി 5-5-2017-ന് ബഹു. സ്പീക്കർ പ്രിവിലേജസ്, എമിക്സ് എന്നിവ സംബന്ധിച്ച സമിതിക്ക് റഫർ ചെയ്തു. 2017 ജൂൺ 15, 2017 ആഗസ്റ്റ് 21, 2017 ഒക്ടോബർ 11, 2017 നവംബർ 15, 2017 നവംബർ 22 എന്നീ തീയതികളിൽ ചേർന്ന യോഗങ്ങളിൽ മേൽ വിഷയം സമിതി വിശദമായി പരിശോധിച്ചു. 2017 ഒക്ടോബർ 11-ലെ യോഗത്തിൽ പരാതിക്കാരിൽ നിന്നും 2017 നവംബർ 22-ലെ യോഗത്തിൽ ശ്രീ. അനിൽ അക്കര, എം.എൽ.എ.-യിൽ നിന്നും സമിതി നേരിട്ടു തെളിവെടുക്കുകയുണ്ടായി.

സമിതി യോഗങ്ങളിലെ ചർച്ചകളുടെയും തെളിവെടുപ്പുകളുടെയും അടിസ്ഥാനത്തിൽ സമിതി എത്തിച്ചേർന്ന നിഗമനവും സമിതിയുടെ ശുപാർശയും ഉൾക്കൊള്ളുന്നതാണ് ഈ റിപ്പോർട്ട്. സമിതിയുടെ യോഗനടപടിക്കുറിപ്പുകളും മറ്റ് ബന്ധപ്പെട്ട രേഖകളും ഈ റിപ്പോർട്ടിന്റെ അനുബന്ധമായി ചേർത്തിട്ടുണ്ട്.

2018 ജൂലൈ 4-ാം തീയതി ചേർന്ന യോഗത്തിൽ സമിതി ഈ റിപ്പോർട്ട് അംഗീകരിച്ചു.

എ. പ്രദീപ്കുമാർ,

ചെയർമാൻ,

പ്രിവിലേജസ്, എമിക്സ് എന്നിവ സംബന്ധിച്ച സമിതി.

തിരുവനന്തപുരം,
2018 ഡിസംബർ 10.

റിപ്പോർട്ട്

പതിനാലാം കേരള നിയമസഭാംഗമായ ശ്രീ. അനിൽ അക്കരക്കെതിരെ തൃശൂർ ജില്ലയിലെ കൊരട്ടിക്കര സ്വദേശിനി ശ്രീമതി സി. എം. ഇന്ദിരാ പ്രിയദർശിനി, മുണ്ടൂർ സ്വദേശിനി ശ്രീമതി പി. എ. അജിത എന്നിവർ ബഹു. സ്പീക്കർക്ക് 19-4-2017-ന് പ്രത്യേകം പ്രത്യേകം പരാതികൾ സമർപ്പിച്ചിരുന്നു. അടാട്ട് ഫാർമേഴ്സ് കോ-ഓപ്പറേറ്റീവ് ബാങ്കിലെ ജീവനക്കാരായ തങ്ങളെ അഴിമതിക്കാരായി ചിത്രീകരിച്ചുകൊണ്ട് വടക്കാഞ്ചേരി എം.എൽ.എ. ശ്രീ. അനിൽ അക്കര പത്രസമ്മേളനം നടത്തിയെന്നും ഇത് തങ്ങൾക്കും കുടുംബത്തിനും കടുത്ത മാനഹാനിയ്ക്ക് ഇടവരുത്തിയെന്നും അദ്ദേഹത്തിന്റെ പ്രവൃത്തി സ്ത്രീകൾക്കെതിരെയുള്ള ക്രൂരതയാണെന്ന് കണക്കാക്കി നടപടി സ്വീകരിക്കണമെന്നുമായിരുന്നു പരാതിക്കാരുടെ ആവശ്യം. ബാങ്കിൽ 60 കോടിയിലധികം രൂപയുടെ അഴിമതി ഭരണസമിതി നടത്തിയിട്ടുണ്ടെന്നുള്ള ആരോപണത്തെത്തുടർന്ന് സർക്കാർ ബാങ്ക് ഭരണസമിതിയെ സസ്പെൻഡ് ചെയ്ത് അന്വേഷണം നടന്നുവരികയാണെന്നും ശ്രീ.അനിൽ അക്കരയ്ക്ക് പ്രസ്തുത ബാങ്കിൽ 29 ലക്ഷത്തോളം രൂപയുടെ ബാധ്യതയുണ്ടായിരുന്നതിൽ 25 ലക്ഷം രൂപയോളം ബാങ്ക് ഭരണസമിതി അദ്ദേഹത്തിന്റെ തെരഞ്ഞെടുപ്പിന് മുമ്പ് ഇളവ് നൽകിയത് സംബന്ധിച്ചും ഭരണസമിതിയെ സസ്പെൻഡ് ചെയ്തത് സംബന്ധിച്ചും രാഷ്ട്രീയപരമായി വാദപ്രതിവാദങ്ങൾ നടന്നു വരുന്നതിനിടയിലാണ് ശ്രീ. അനിൽ അക്കര ഈ വിഷയവുമായി യാതൊരു ബന്ധവുമില്ലാത്ത തങ്ങളെപ്പറ്റി ഇപ്രകാരം ആരോപണം ഉന്നയിച്ചതെന്നും പരാതികളിൽ സൂചിപ്പിച്ചിരുന്നു.

ഈ വിഷയം വിശദമായി പരിശോധിച്ച് റിപ്പോർട്ട് നൽകുന്നതിനായി കേരള നിയമസഭയുടെ നടപടിക്രമവും കാര്യനിർവ്വഹണവും സംബന്ധിച്ച ചട്ടങ്ങളിലെ ചട്ടം 250(2) അനുസരിച്ച് 5-5-2017-ന് ബഹു. സ്പീക്കർ പ്രിവിലേജസ്, എഥിക്സ് എന്നിവ സംബന്ധിച്ച സമിതിക്ക് റഫർ ചെയ്തു.

പ്രിവിലേജസ്, എഥിക്സ് എന്നിവ സംബന്ധിച്ച സമിതി 2017 ജൂൺ 15-ന് പ്രസ്തുത പരാതികൾ പരിശോധിക്കുകയും പരാതിയിലെ ആരോപണങ്ങൾ സംബന്ധിച്ച് ശ്രീ. അനിൽ അക്കര എം.എൽ.എ.യോട് വിശദീകരണം തേടുവാൻ തീരുമാനിക്കുകയും ചെയ്തു.

26-7-2017-ന് ശ്രീ. അനിൽ അക്കര തന്റെ വിശദീകരണം ലഭ്യമാക്കി. സമിതിയുടെ പരിഗണനയിലുള്ള പരാതികൾ വസ്തുതാ വിരുദ്ധമാണെന്നും സമിതിയെ തെറ്റിദ്ധരിപ്പിക്കുന്ന രീതിയിൽ പരാതി നൽകിയവർക്കെതിരെ നടപടിയെടുക്കണമെന്നും പ്രസ്തുത മറുപടിയിൽ അദ്ദേഹം അഭ്യർത്ഥിച്ചു.

അടാട്ട് ഫാർമേഴ്സ് സഹകരണ ബാങ്ക് ഭരണസമിതി സർക്കാർ പിരിച്ചു വിട്ടതുമായി ബന്ധപ്പെട്ട് നടത്തിയ പത്രസമ്മേളനത്തിൽ പരാതിക്കാർ അഴിമതിക്കാരാണെന്ന് താൻ പറഞ്ഞിട്ടില്ലെന്നും അദ്ദേഹം വിശദീകരിച്ചു. ബാങ്ക് ജീവനക്കാർക്കെതിരെ അപകീർത്തികരമായ ഒരു പരാമർശവും താൻ നടത്തിയിട്ടില്ലെന്നും വനിതകളെന്ന നിലയിൽ അപകീർത്തികരമായ ഏതെങ്കിലും വാക്കോ വരിയോ ഉണ്ടെങ്കിൽ പിൻവലിക്കാനും മാപ്പു പറയാവാനും താൻ തയ്യാറാണെന്ന് കാണിച്ച് ഫേസ്ബുക്കിൽ പോസ്റ്റ്

ചെയ്തിരുന്നതായും വിശദീകരണത്തിൽ അറിയിച്ചു. ബാങ്കിലെ തന്റെ ബാധ്യത സംബന്ധിച്ച രേഖകളുടെയും പത്രസമ്മേളനത്തിൽ പ്രസിദ്ധീകരണത്തിനു നൽകിയ പത്രക്കുറിപ്പിന്റെയും ഫേസ്ബുക്ക് പോസ്റ്റിന്റെയും പകർപ്പുകളും വിശദീകരണത്തോടൊപ്പം സമർപ്പിച്ചിരുന്നു.

ബാങ്കിൽ അഴിമതി നടന്നിട്ടുണ്ടെങ്കിൽ പരാതിക്കാർ ഉൾപ്പെടെയുള്ള പത്തു മാനേജർമാർക്കെതിരെയും നടപടി സ്വീകരിക്കണമെന്നാണ് താൻ ആവശ്യപ്പെട്ടതെന്നും ബാങ്കിൽ നിന്നും സ്വർണ്ണം തിരിമറി നടത്തിയ കേസിൽ ജോലിയിൽ നിന്നും പിരിച്ചുവിടപ്പെട്ട ശ്രീ. കുറുക്കോട്ട് അജയകുമാർ സർക്കാരിന് നൽകിയ പരാതിയിൽ പറഞ്ഞ കാര്യങ്ങൾ താൻ പത്രസമ്മേളനത്തിൽ വായിക്കുക മാത്രമാണ് ചെയ്തതെന്നും എന്നാൽ 2017 ഏപ്രിൽ 19-ന് പരാതിക്കാർ ഉൾപ്പെടെയുള്ള അടാട്ട് ബാങ്കിലെ വനിതാ ജീവനക്കാർ പത്രസമ്മേളനം നടത്തി താൻ അഴിമതിക്കാരനാണെന്ന് പ്രചരിപ്പിക്കുകയുണ്ടായെന്നും ഇതു സംബന്ധിച്ച് ബഹു. സ്പീക്കർക്ക് താൻ പരാതി നൽകിയിരുന്നുവെങ്കിലും ആരോപണമുന്നയിച്ചവർക്കെതിരെ നിയമപരമായ നടപടി സ്വീകരിക്കാനാണ് മറുപടി ലഭിച്ചതെന്നും കത്തിൽ വിശദീകരിച്ചിരുന്നു.

ശ്രീ. അനിൽ അക്കര സമർപ്പിച്ച വിശദീകരണം 21-8-2017-ന് ചേർന്ന യോഗത്തിൽ സമിതി പരിഗണിച്ചു. പരാതികളിലെ ആരോപണങ്ങൾ അദ്ദേഹം നിഷേധിച്ച സാഹചര്യത്തിൽ കൂടുതൽ വ്യക്തത വരുത്തുന്നതിനായി പരാതിക്കാരിൽ നിന്ന് തെളിവെടുക്കാൻ സമിതി തീരുമാനിച്ചു.

സമിതി നിർദ്ദേശമനുസരിച്ച് പരാതിക്കാരായ ശ്രീമതി സി. എം. ഇന്ദിരാ പ്രിയദർശിനി, ശ്രീമതി പി. എ. അജിത എന്നിവർ 11-10-2017-ന് തെളിവെടുപ്പിനായി സമിതി മുമ്പാകെ ഹാജരായി.

അടാട്ട് ഫാർമേഴ്സ് കോ-ഓപ്പറേറ്റീവ് ബാങ്കിലെ ഒരു ബ്രാഞ്ച് മാനേജരായ തന്നെ അഴിമതിക്കാരിയെന്ന നിലയിൽ പേരെടുത്തുപറഞ്ഞ് പത്രസമ്മേളനത്തിൽ ശ്രീ. അനിൽ അക്കര ആക്ഷേപമുന്നയിച്ചിട്ടുണ്ടെന്നും പ്രസ്തുത ആരോപണത്തിന് മറുപടിയായി തങ്ങളുടെ യൂണിയൻ നേതാക്കളാണ് പത്രസമ്മേളനം നടത്തിയതെന്നും തങ്ങൾ പത്രസമ്മേളനത്തിൽ പങ്കെടുത്തിട്ടില്ല എന്നും ശ്രീമതി സി. എം. ഇന്ദിരാ പ്രിയദർശിനി സമിതിയെ ബോധിപ്പിച്ചു.

ബാങ്കിൽ നിന്നും സസ്പെൻഡ് ചെയ്യപ്പെട്ട കുരിയക്കോട്ട് അജയകുമാറിന് ബാങ്കിൽ ബാധ്യതകൾ നിലനിൽക്കുന്ന കാരണത്താൽ അടാട്ട് ബാങ്കിൽ നിന്നും അദ്ദേഹത്തിന് ലോൺ അനുവദിക്കാത്തതുകൊണ്ട് തന്നോട് ഉണ്ടായേക്കാവുന്ന വ്യക്തിവിരോധംമൂലം പറഞ്ഞ കാര്യങ്ങൾ ഉത്തരവാദിപ്പെട്ട ഒരു നിയമസഭാംഗം ഏറ്റുപറഞ്ഞത് തന്റെ വിശ്വാസ്യതയ്ക്ക് കളങ്കമേൽപ്പിച്ചുവെന്ന് അവർ സമിതിയെ അറിയിച്ചു.

ശ്രീ. അനിൽ അക്കരയുടെ അച്ഛനും അച്ഛന്റെ അമ്മയും ചേർന്ന് 24-8-1999-ൽ 19% പലിശയ്ക്ക് 1,25,000 രൂപ ഓവർ ഡ്രാഫ്റ്റ് വായ്പയടുത്തുവെന്നും ഇരുവരുടെയും മരണശേഷം പ്രസ്തുത വായ്പയുടെ ബാധ്യത സെറ്റിൽ ചെയ്യുന്നതിനായി ശ്രീ. അനിൽ അക്കര നൽകിയ അപേക്ഷ താൻ ഹെഡ് ആഫീസിൽ അയച്ചുവെന്നും

രേണസമിതി തീരുമാനപകാരം പലിശ ഉൾപ്പെടെ അടക്കേണ്ടിയിരുന്ന 29,11,270 രൂപയിൽ 24,02,493 രൂപയുടെ പലിശ ഇളവ് നൽകി, 5,08,777 രൂപ 27-4-2016-ൽ അദ്ദേഹം അടച്ച് സെറ്റിൽ ചെയ്യുകയും ചെയ്തുവെന്നും കണക്കുകൾ സുതാര്യമാണെന്നും ബാങ്കിൽ ഓൺഡ്രാഫ്റ്റ് കൂടിശ്ശിക വരുത്തിയ എല്ലാവരിൽ നിന്നും ഒരേ രീതിയിൽ തന്നെയാണ് പലിശ ഈടാക്കിയിട്ടുള്ളതെന്നും എം.എൽ.എ.യോട് തനിക്ക് വ്യക്തിപരമായ യാതൊരു വിരോധവും ഇല്ലെന്നും ശ്രീമതി ഇന്ദിര സമിതിയെ അറിയിച്ചു.

ഹെഡ് ആഫീസിലെ എം.ഡി.യും മാനേജരും ചേർന്ന് ജില്ലാ ബാങ്ക് വഴിയാണ് എല്ലാവിധ പണമിടപാടുകളും നടത്തുന്നതെന്നും പ്രധാനപ്പെട്ട പണമിടപാടുകളെല്ലാം ഹെഡ് ആഫീസ് മുഖേനയാണ് നടത്തുന്നതെന്നും താൻ അഴിമതി നടത്തിയെന്ന ആരോപണം അടിസ്ഥാനരഹിതമാണെന്നും അവർ ബോധിപ്പിച്ചു.

തന്റെയും സി.ഐ.ടി.യു നേതാവായ തന്റെ ഭർത്താവിന്റെയും പേരെടുത്ത് പറഞ്ഞ് ശ്രീ. അനിൽ അക്കര തങ്ങളെ അധിക്ഷേപിച്ച സംഭവം തനിക്ക് വലിയ മാനഹാനി ഉണ്ടാക്കിയെന്നും മറ്റൊരാൾ പറഞ്ഞ കാര്യങ്ങൾ വസ്തുതകൾ പരിശോധിക്കാതെ ഒരു എം.എൽ.എ. ഏറ്റുപറഞ്ഞത് ശരിയായ രീതിയല്ലെന്നും പരാതിക്കാരിയായ ശ്രീമതി പി. എ. അജിത സമിതി മുൻപാകെ ബോധിപ്പിച്ചു. ശ്രീ. അനിൽ അക്കരയുടെ വായ്പാബാധ്യത സെറ്റിൽ ചെയ്തത് തന്റെ ബ്രാഞ്ചിൽ അല്ലാത്തതിനാൽ അത് സംബന്ധിച്ച കണക്കുകൾ അറിയില്ലെന്നും അവർ സമിതിയെ അറിയിച്ചു.

പരാതിക്കാരായ രണ്ടു വനിതകളും തങ്ങളുടെ പരാതിയിൽ ഉറച്ചുനിൽക്കുന്നതിനാൽ ഈ വിഷയം സംബന്ധിച്ച് ശ്രീ. അനിൽ അക്കരയിൽ നിന്നും കൂടുതൽ വിവരങ്ങൾ ശേഖരിക്കുന്നതിന് സമിതി തീരുമാനിച്ചു.

22-11-2017-ന് സമിതി ശ്രീ.അനിൽ അക്കര എം.എൽ.എ.യിൽ നിന്നും തെളിവെടുത്തു.

അടാട്ട് ഫാർമേഴ്സ് കോ-ഓപ്പറേറ്റീവ് ബാങ്കിൽ നിന്നും പിരിച്ചുവിടപ്പെട്ട ശ്രീ. അജയകുമാർ നൽകിയ പരാതിയെ തുടർന്നാണ് ബാങ്കിന്റെ ഭരണസമിതി പിരിച്ചുവിടപ്പെട്ടതെന്നും പ്രസ്തുത പരാതിയിലെ ചില ഭാഗങ്ങൾ താൻ പത്രസമ്മേളനത്തിൽ വായിച്ചപ്പോൾ അതിൽ പരാതിക്കാരുടെ പേരും ഉണ്ടായിരുന്നുവെന്നും അല്ലാതെ പരാതിക്കാരുടെ സ്ത്രീത്വത്തെയോ മറ്റോ ബാധിക്കുന്ന തരത്തിൽ ഒരു വാക്കുപോലും താൻ പറയുകയോ വ്യക്തിഹത്യ നടത്തുകയോ ചെയ്തിട്ടില്ലെന്നും അദ്ദേഹം സമിതിയെ അറിയിച്ചു. പരാതിക്കാർ അഴിമതി നടത്തിയതായി തനിക്ക് ഉറപ്പില്ലെന്നും “അഴിമതി നടന്നിട്ടുണ്ടെങ്കിൽ” എന്നു മാത്രമേ താൻ പറഞ്ഞിട്ടുള്ളൂ എന്നും അദ്ദേഹം കൂട്ടിച്ചേർത്തു.

തന്റെ അച്ഛന്റെ അമ്മ എടുത്ത വായ്പാത്തുകയായ 1,25,000 രൂപയും പലിശയുമുൾപ്പെടെ 2,64,201 രൂപ അടയ്ക്കണമെന്ന് 2010-ൽ ആർബിട്രേഷൻ ആന്റ് എക്സിക്യൂഷൻ കേസിൽ എക്സ് പാർട്ടി വിധിയായിട്ടുള്ളതും തെരഞ്ഞെടുപ്പിൽ മത്സരിക്കുന്ന സമയത്ത് ഇത് ബാധ്യതയാകാതിരിക്കുന്നതിനായി താൻ ബാങ്കിന്റെ മുതുവർ ബ്രാഞ്ച് മാനേജരായ ശ്രീമതി ഇന്ദിര പ്രിയദർശിനിക്ക് കൊടുത്ത അപേക്ഷയുടെ അടിസ്ഥാനത്തിൽ പലിശ അടക്കം ₹ 6,30,000 രൂപ അടയ്ക്കണമെന്ന് നിർദ്ദേശിച്ചതിനെ തുടർന്ന് ആ തുകയടച്ച് ബാധ്യത തീർപ്പാക്കിയിട്ടുള്ളതുമാണ്.

2010-ൽ എ.ആർ.സി. വിധി വന്നതിനുശേഷമുള്ള തുകയും പലിശയും കണക്കാക്കേണ്ടതിനുപകരം 29 ലക്ഷം രൂപ ബാധ്യത ഉണ്ടായിരുന്നുവെന്നും അതിൽ 24 ലക്ഷത്തോളം രൂപ എഴുതിത്തള്ളിയെന്നും പറയുന്നതിന് യാതൊരു അടിസ്ഥാനവുമില്ല എന്നും അദ്ദേഹം അറിയിച്ചു.

വിധിയിൽ പറയുന്നതനുസരിച്ച് 2,64,201 രൂപയും അടയ്ക്കുന്നതുവരെയുള്ള കാലത്തേക്ക് അതിന്മേൽ 13% പലിശയുമാണ് അടക്കേണ്ടിയിരുന്നതെന്നും അതനുസരിച്ച് ബാങ്ക് നിർദ്ദേശിച്ച ₹6,30,000 രൂപയാണ് താൻ അടച്ചതെന്നും എ.ആർ.സി. വിധി പ്രകാരമുള്ള തുകയ്ക്കു പകരം 29 ലക്ഷം രൂപയുടെ ബാധ്യത തനിക്ക് ഉണ്ടായിരുന്നെന്ന് പരാതിയിൽ പറയുന്നത് വാസ്തവ വിരുദ്ധമാണെന്നും അദ്ദേഹം അറിയിച്ചു.

അടാട്ട് ഫാർമേഴ്സ് കോ-ഓപ്പറേറ്റീവ് ബാങ്കിൽ അഴിമതി നടന്നിട്ടുണ്ടെങ്കിൽ ചെക്കിൽ ഒപ്പിടുന്ന മാനേജർമാർ അറിയാതെ നടക്കില്ല എന്നതിനാൽ അവർക്കെതിരെ നടപടി സ്വീകരിക്കണമെന്നാണ് താൻ പത്രക്കാരോട് പറഞ്ഞതെന്നും പരാതിക്കാരുടെ സ്ത്രീത്വത്തെ അപമാനിക്കുകയോ അവരെ വ്യക്തിഹത്യ നടത്തുകയോ ചെയ്തിട്ടില്ലെന്നും പരാതിക്കാരുടെ മാത്രം പേരുകൾ പത്രസമ്മേളനത്തിൽ പരാമർശിക്കാനിടയായത് ബാങ്ക് ഭരണസമിതി പിരിച്ചുവിടാൻ കാരണമായ അജയകുമാർ എന്നയാളിന്റെ പരാതിയിൽ പ്രസ്തുത പേരുകൾ മാത്രമേ പരാമർശിച്ചിട്ടുള്ളൂ എന്നതിലാണെന്നും അദ്ദേഹം സമിതിയെ അറിയിച്ചു.

എന്നാൽ തന്റെ പരാമർശം സംബന്ധിച്ച് വിവാദമുണ്ടായ സന്ദർഭത്തിൽ അതിനുള്ള വിശദീകരണം താൻ തന്റെ ഫേസ്ബുക്ക് പേജിലൂടെ ഈ പരാതികൾ വരുന്നതിനുമുൻപ് നൽകിയിരുന്നുവെന്നും താൻ നടത്തിയ പ്രസ്താവനയിൽ പരാതിക്കാരെ സംബന്ധിച്ച് വനിതകളെന്ന നിലയിൽ അപകീർത്തികരമായ ഏതെങ്കിലും വാക്കോ വരിയോ ഉണ്ടെങ്കിൽ അവ പിൻവലിക്കാനും മാപ്പു പറയാനും തയ്യാറാണെന്നാണ് താൻ പോസ്റ്റ് ചെയ്തിരുന്നതെന്നും അദ്ദേഹം അറിയിച്ചു. ഈ നിലപാട് സമിതി മുൻപാകെയും ആവർത്തിക്കുന്നതായും ശ്രീ.അനിൽ അക്കര സമിതിയെ അറിയിച്ചു.

സമിതിയുടെ നിഗമനം

താൻ അഴിമതിക്കാരനാണെന്ന് പരാതിക്കാർ ഉൾപ്പെടെയുള്ള ബാങ്കിലെ വനിതാ ജീവനക്കാർ പത്രസമ്മേളനം നടത്തിയതായുള്ള ശ്രീ. അനിൽ അക്കരയുടെ വാദം ശരിയല്ലെന്നും പത്രസമ്മേളനം നടത്തിയത് സഹകരണ ബാങ്ക് യൂണിയൻ ഭാരവാഹികളാണെന്നും പരാതിക്കാരിൽ നിന്നുള്ള തെളിവെടുപ്പ് വേളയിൽ സമിതിക്ക് ബോദ്ധ്യമായിട്ടുണ്ട്.

പരാതിക്കാർ അഴിമതി നടത്തിയതായി താൻ സ്വന്തം നിലയിൽ അഭിപ്രായ പ്രകടനം നടത്തിയിട്ടില്ലെന്നും ബാങ്ക് ഭരണസമിതി പിരിച്ചുവിടാൻ കാരണമായ മറ്റൊരാളുടെ പരാതിയിലെ ഭാഗം ഉദ്ധരിക്കുക മാത്രമാണ് ചെയ്തതെന്നുമുള്ള ശ്രീ. അനിൽ അക്കരയുടെ വാദം മുഖവിലയ്ക്ക് എടുക്കുന്നു. തന്റെ പ്രസ്താവനയിൽ അപകീർത്തികരമായ പരാമർശമുണ്ടെങ്കിൽ ആയത് പിൻവലിക്കുവാനും മാപ്പ് പറയാനും തയ്യാറാണെന്ന് ഫേസ്ബുക്കിലൂടെ അദ്ദേഹം നടത്തിയ വിശദീകരണം അദ്ദേഹം

സമിതി മൂന്നാകെയും ആവർത്തിച്ച സാഹചര്യത്തിൽ ഇക്കാര്യത്തിൽ തുടർനടപടികൾ ആവശ്യമില്ലെന്ന് സമിതി വിലയിരുത്തുന്നു. എങ്കിലും ഒരു ഉത്തരവാദിപ്പെട്ട നിയമസഭാംഗമെന്ന നിലയിൽ ശ്രീ.അനിൽ അക്കര വസ്തുതകൾ പരിശോധിക്കാതെ പത്രസമ്മേളനത്തിൽ പ്രസ്താവന നടത്തിയത് ഉചിതമായില്ല എന്ന് സമിതി വിലയിരുത്തുന്നു.

ശ്രീ. അനിൽ അക്കരയുടെ പിതാവിന്റെ അമ്മയുടെ പേരിലുള്ള വായ്പയും പലിശയും ഈടാക്കുന്നതിനായി അസിസ്റ്റന്റ് മജിസ്ട്രേറ്റ് ഓഫീസിൽ അടാട്ട് ഫാർമേഴ്സ് കോ-ഓപ്പറേറ്റീവ് ബാങ്ക് നൽകിയ ആർബിട്രേഷൻ ആന്റ് എക്സിക്യൂഷൻ കേസിൽ ₹ 2,64,201 രൂപയും തുക അടയ്ക്കുന്നതുവരെയുള്ള കാലയളവിൽ അതിൻമേൽ 13% പലിശയും അടയ്ക്കണമെന്ന വിധി 2010-ൽ വന്നതിനു ശേഷവും ശ്രീ. അനിൽ അക്കരയ്ക്ക് ബാങ്കിൽ 29 ലക്ഷം രൂപയോളം ബാധ്യത ഉണ്ടെന്നും അതിൽ 25 ലക്ഷം രൂപയോളം ബാങ്ക് ഭരണസമിതി ഇളവ് നൽകിയെന്നുമുള്ള പരാതിക്കാർ 2017-ൽ സമർപ്പിച്ച പരാതികളിലെ ആരോപണവും, സമിതി മൂന്നാകെ ശ്രീമതി ഇന്ദിരാ പ്രിയദർശിനി നൽകിയ വിശദീകരണവും വസ്തുതാപരമല്ലെന്ന് സമിതി വിലയിരുത്തുന്നു. ഒരു നിയമസഭാംഗത്തിനെതിരെ ഇപ്രകാരം വസ്തുതാപരമല്ലാത്ത പരാമർശം പരാതികളിലും സമിതി മൂന്നാകെയും നടത്തിയതിൽ സമിതി അതൃപ്തി രേഖപ്പെടുത്തുന്നു.

സമിതിയുടെ ശിപാർശ

അംഗങ്ങൾക്കുള്ള പെരുമാറ്റചട്ടത്തിൽ നിഷ്കർഷിക്കുന്ന പൊതുജീവിതത്തിൽ പാലിക്കേണ്ടതായ ഉയർന്ന നിലവാരത്തിലുള്ള അന്തസ്സും മര്യാദയും മൂല്യങ്ങളും നിലനിർത്തുന്നതിന് നിയമസഭാംഗങ്ങൾക്ക് ഉത്തരവാദിത്തമുണ്ട്. ആയതിനാൽ അടാട്ട് ഫാർമേഴ്സ് കോ-ഓപ്പറേറ്റീവ് ബാങ്കിലെ പ്രശ്നങ്ങളുമായി ബന്ധപ്പെട്ട് ശ്രീ. അനിൽ അക്കര ബാങ്ക് മാനേജർമാരായ ശ്രീമതി സി. എം. ഇന്ദിരാ പ്രിയദർശിനി, ശ്രീമതി പി. എ. അജിത എന്നിവർക്കെതിരെ വസ്തുതകൾ പരിശോധിക്കാതെ സ്വർണ്ണത്തട്ടിപ്പ് കേസിൽ ആരോപണ വിധേയനായ ഒരു ബാങ്ക് ജീവനക്കാരന്റെ പരാതിയിലെ ഭാഗം ഉദ്ധരിച്ച് ശ്രീ. അനിൽ അക്കര എം.എൽ.എ. പ്രസ്താവന നടത്തിയത് ഉചിതമായില്ല എന്ന് സമിതി അഭിപ്രായപ്പെടുന്നു. എങ്കിലും തന്റെ പ്രസ്താവനയിൽ വനിതകളെന്ന നിലയിൽ അപകീർത്തികരമായ ഏതെങ്കിലും വാക്കോ, വരിയോ ഉണ്ടെങ്കിൽ പിൻവലിക്കാനും മാപ്പ് പറയാനും തയ്യാറാണെന്ന് ഫോസ് ബുക്ക് പോസ്റ്റിലൂടെ വ്യക്തമാക്കിയ തന്റെ നിലപാട് സമിതി മുൻപാകെയും അദ്ദേഹം ആവർത്തിച്ച സാഹചര്യത്തിൽ, ഇക്കാര്യത്തിൽ തുടർനടപടി സ്വീകരിക്കേണ്ടതില്ലെന്ന് സമിതി ശിപാർശ ചെയ്യുന്നു.

തിരുവനന്തപുരം,
2018 ജൂലൈ 4.

എ. പ്രദീപ്കുമാർ,
ചെയർമാൻ,
പ്രിവിലെജസ്, എഫിക്സ് എന്നിവ സംബന്ധിച്ച സമിതി.

അനുബന്ധം 1

ബഹുമാനപ്പെട്ട കേരള നിയമസഭാ സ്പീക്കർ ശ്രീ. പി. ശ്രീരാമകൃഷ്ണൻ മുമ്പാകെ തൃശൂർ ജില്ലയിൽ തലപ്പിള്ളി താലൂക്കിൽ കടവല്ലൂർ വില്ലേജിൽ കൊരട്ടിക്കര ദേശത്ത് മുളുത്ത പാലിശ്ശേരി വീട്ടിൽ ബാബു എം. പാലിശ്ശേരി ഭാര്യ സി. എം. ഇന്ദിരാ പ്രിയദർശിനി ബോധിപ്പിക്കുന്ന പരാതി

വിഷയം : വടക്കാഞ്ചേരി എം.എൽ.എ. ആയ ശ്രീ. അനിൽ അക്കര അനാവശ്യമായി എന്റെ (സി. എം. ഇന്ദിരാ പ്രിയദർശിനി) പേർ വിവാദത്തിലേക്ക് വലിച്ചു ഇഴക്കുകയും എന്നെ അഴിമതിക്കാരി ആയി ചിത്രീകരിച്ച് പത്രസമ്മേളനം നടത്തുകയും പത്രങ്ങൾക്ക് പ്രസ്സ് റിലീസ് കൊടുത്ത് സമൂഹമദ്ധ്യത്തിൽ അഴിമതിക്കാരിയാക്കി അപകീർത്തിയും മാനഹാനിയും ഉണ്ടാക്കിയ സംഗതി.

ബഹുമാനപ്പെട്ട സാർ,

ഞാൻ ഒരു വീട്ടമ്മയും കഴിഞ്ഞ 20 വർഷത്തിൽ അധികമായി അടാട്ട് ഫാർമേഴ്സ് കോപ്പറേറ്റീവ് ബാങ്കിൽ ജീവനക്കാരിയുമാണ്. ബാങ്കിലെ ദൈനംദിന ജോലി എം.ഡി.യുടെ നിർദ്ദേശപ്രകാരവും ഭരണസമിതിയുടെ തീരുമാനങ്ങളും നടപ്പാക്കി നല്ലനിലയിൽ ജോലി ചെയ്തുവരുന്ന ആളാണ് ഞാൻ. ബാങ്കിന്റെ ഭരണപരവും നയപരവുമായ യാതൊരു കാര്യങ്ങളിലും എനിക്ക് ഇടപെടാൻ അവകാശം ഇല്ലാത്തതും അപ്രകാരം ഞാൻ നാളിതുവരെ ചെയ്തിട്ടില്ലാത്തതുമാണ്. ബാങ്കിൽ 60 കോടിയിൽ അധികം രൂപയുടെ അഴിമതി ഭരണസമിതി നടത്തിയിട്ടുണ്ടെന്നും മറ്റും ആരോപിച്ച് ഗവൺമെന്റ് ബാങ്ക് ഭരണസമിതിയെ താൽക്കാലികമായി സസ്പെന്റ് ചെയ്ത് അന്വേഷണം ആരംഭിച്ചിരിക്കുകയാണ്. അനിൽ അക്കര അടാട്ട് സർവ്വീസ് കോപ്പറേറ്റീവ് ബാങ്കിലേക്ക് 29 ലക്ഷത്തോളം രൂപ ബാധ്യതയായി അടക്കാൻ ഉണ്ടായിരുന്നു. ഇതിൽ 25 ലക്ഷം രൂപയോളം ബാങ്കിന്റെ ഭരണസമിതി അനിൽ അക്കരക്ക് ഇലക്ഷൻ മുൻപ് ഇളവ് നൽകുകയും ചെയ്തിട്ടുണ്ടായിരുന്നു. ഈ വിഷയത്തെ സംബന്ധിച്ച് ബാങ്ക് ഭരണസമിതിയെ സസ്പെന്റ് ചെയ്തതിനെ സംബന്ധിച്ചും എം.എൽ.എ. അനിൽ അക്കരയും സി.പി.ഐ.(എം) നേതാക്കളും തമ്മിൽ മാധ്യമങ്ങളിലൂടെ വാദപ്രതിവാദങ്ങൾ നടന്നുവരുന്നുണ്ട്. ഇതിനിടയിൽ ഈ തർക്കങ്ങളിൽ ഒന്നും കക്ഷി ആവുകയോ ഏതെങ്കിലും രീതിയിൽ ഈ വിഷയവുമായി ബന്ധപ്പെടുകയോ ചെയ്യാത്ത ബാങ്കിലെ ഒരു ജീവനക്കാരി മാത്രമായ എന്നെ എന്റെ ഭർത്താവ് സി.പി.ഐ.(എം)-ന്റെ ഒരു സജീവ പ്രവർത്തകൻ ആണെന്ന ഒറ്റ കാരണം കൊണ്ട് ഞാനും മറ്റു ചില ജീവനക്കാരുമാണ് ബാങ്കിലെ അഴിമതി നടത്തിയിട്ടുള്ളത് എന്നും ഞാൻ അഴിമതിക്കാരി ആണെന്നും കാണിച്ച് പത്രക്കുറിപ്പ് എം.എൽ.എ ആയ അനിൽ അക്കര തയ്യാറാക്കി പത്രദൃശ്യമാധ്യമങ്ങൾക്ക് നൽകുകയും ആയത് മാധ്യമങ്ങളിൽ റിപ്പോർട്ട് ചെയ്ത് വന്നിട്ടുള്ളതുമാണ്. "ആദ്യം പുറത്താക്കേണ്ടത് സി.പി.ഐ.(എം) നേതാക്കൾമാരുടെ ഭാര്യമാരെ" എന്ന തലക്കെട്ടോടെ 16-4-2017 തീയതിയിലെ മാതൃഭൂമി പത്രത്തിൽ 2 കോളം വാർത്തയായി. "ബാങ്കിന് എതിരെ പേരാമംഗലം ക്വര്ട്ടോക്ക് വീട്ടിൽ അജയകുമാർ നൽകിയ പരാതിയിലെ സൂചനപ്രകാരം പ്രസിഡന്റ് ആയിരുന്ന എം.വി.രാജേന്ദ്രന് ഒപ്പം മാനേജർമാരായ ഇന്ദിരാ പ്രിയദർശിനി, പി. എ. അജിത

എന്നിവരുടെ പേരുകളും ഉണ്ട്. ഇന്ദിരാ പ്രിയദർശിനി സി.പി.ഐ.(എം) മുൻ എം.എൽ.എ. ബാബു എം. പാലിയേരിയുടെ ഭാര്യയും അജിത സി.ഐ.ടി.യു. നേതാവ് പി. കെ. പൂഷ്പാകരന്റെ ഭാര്യയുമാണ്. ബാങ്ക് പ്രസിഡന്റിന് ഒപ്പം അഴിമതിക്ക് കൂട്ടുനിന്നു എന്ന് പറയുന്ന ഇരുവർക്കും എതിരെയെന്ന് നടപടി എടുക്കേണ്ടത് എന്നിങ്ങനെ മുതുവായിൽ പത്രസമ്മേളനത്തിൽ പ്രസ്താവിക്കുകയും ഉണ്ടായി. 16-4-2017-ലെ മനോരമ ദിനപത്രം, മംഗളം ദിനപത്രം, മാധ്യമം ദിനപത്രം തുടങ്ങി പത്രങ്ങളിലും മറ്റും പത്രസമ്മേളനത്തിൽ അനിൽ അക്കര പറഞ്ഞതും പത്രക്കുറിപ്പിൽ എഴുതി നൽകിയതുമായ സംഗതികൾ അച്ചടിച്ച് പ്രസിദ്ധീകരിച്ച് വന്നിട്ടുള്ളതുമാണ്. അനിൽ അക്കര എം.എൽ.എ. ടിയാന് എതിരെ ഉള്ള ആരോപണങ്ങൾ എന്തെങ്കിലും ഉണ്ടെങ്കിൽ അതിന് അദ്ദേഹം രാഷ്ട്രീയമായ മറ്റ് രേഖകളുടെയും അടിസ്ഥാനത്തിൽ മറുപടി പറയുന്നതിന് പകരം സ്ത്രീ ആയ എന്നെ സമൂഹമധ്യത്തിലേക്ക് വലിച്ച് ഇഴച്ച് ഞാൻ അഴിമതിക്കാരി ആണെന്ന തരത്തിൽ പത്രപ്രസ്താവനയും പത്രക്കുറിപ്പും ഇറക്കി എനിക്ക് മാനഹാനിയും അപകീർത്തിയും ഉണ്ടാക്കിയിട്ടുള്ളതാണ്. ദൃശ്യമാധ്യമങ്ങളിൽ ഞാൻ അഴിമതിക്കാരിയാണ് എന്ന് ചിത്രീകരിച്ച് വന്ന വാർത്തകളും റിപ്പോർട്ടുകളും വായിച്ച് എന്റെ ബന്ധുക്കളും സുഹൃത്തുക്കളും ഞാൻ അഴിമതിക്കാരിയാണ് എന്ന് തെറ്റിദ്ധരിച്ച് അവർക്ക് എന്നോട് ഉണ്ടായിരുന്ന അടുപ്പത്തിനും ബഹുമാനത്തിനും ഇടിവ് തട്ടിയിട്ടുള്ളതും സമൂഹത്തിൽ എനിക്ക് ഉണ്ടായിരുന്ന സൽപേരിന് കളങ്കം വന്നിട്ടുള്ളതുമാണ്. ഈ റിപ്പോർട്ടുകളും വാർത്തകളും വന്നതിന് ശേഷം എന്റെ മനഃസമാധാനം തകർന്നിട്ടുള്ളതും എനിക്ക് പഴയപോലെ ജോലി ചെയ്യുന്നതിനും ജോലിക്ക് പോകാൻ പറ്റാത്ത അത്ര മാനഹാനിയും മനോവിഷമവും എനിക്ക് ഉണ്ടായിട്ടുള്ളതാണ്. എനിക്കും എന്റെ കുടുംബത്തിനും കടുത്ത അപകീർത്തി അനിൽ അക്കര എം.എൽ.എ. യാതൊരുവിധ സംഗതിയോ കാരണമോ ഇല്ലാതെ ഉണ്ടാക്കിയിട്ടുള്ളതാണ്. ടിയാന്റെ ഈ പ്രവൃത്തി സ്ത്രീകളോട് ഉള്ള ക്രൂരത കൂടി ആണ്. ഒരു എം.എൽ.എ. ആയാൽ സ്ത്രീകൾക്ക് എതിരായി എന്തും പറയാം എന്തുചെയ്യാം എന്ന ഒരു തരം അഹന്ത അനിൽ അക്കരയ്ക്ക് ഉള്ളതിന്റെയാണ് ടിയാന്റെ ഇത്തരം വില കുറഞ്ഞ പ്രവൃത്തി തെളിയിക്കുന്നത്. മേൽകാര്യത്തിൽ എനിക്ക് സങ്കടവും പരാതിയും ഉള്ളതാണ്.

ആയതുകൊണ്ട് ബഹുമാനപ്പെട്ട സമക്ഷത്തിൽ ദയവുണ്ടായി വടക്കാഞ്ചേരി എം.എൽ.എ. ആയ അനിൽ അക്കരയുടെ ഈ നീചവും അപകീർത്തിപരവുമായ നടപടിക്കെതിരെ അന്വേഷണം നടത്തി തെളിവ് എടുത്ത് ആവശ്യമായ മേൽ നടപടികൾ സ്വീകരിക്കണമെന്നും മറ്റൊരു സ്ത്രീക്കും ഇതുപോലെയുള്ള ദുരന്ത അനുഭവം ഇല്ലാതിരിക്കാൻ തക്ക നടപടി സ്വീകരിക്കണമെന്നും അഭ്യർത്ഥിക്കുന്നു.

വിശ്വസ്തതയോടെ,
(ഒപ്പ്)

സി. എം. ഇന്ദിരാ പ്രിയദർശിനി,
W/o. ബാബു എം. പാലിയേരി,
മുള്ളത് പാലിയേരി വീട്,
പി. ഒ. കൊരട്ടിക്കര,
തൃശ്ശൂർ - 680 543.

കൊരട്ടിക്കര,
19-4-2017.

അനുബന്ധം 2

ബഹുമാനപ്പെട്ട കേരള നിയമസഭാ സ്പീക്കർ ശ്രീ. പി. ശ്രീരാമകൃഷ്ണൻ മുമ്പാകെ തൃശ്ശൂർ ജില്ല തൃശ്ശൂർ താലൂക്ക് അഞ്ഞൂർ വില്ലേജ് മുണ്ടൂർ ദേശത്ത് താമസിക്കുന്ന പയ്യാക്കിൽ പുഷ്പാകരൻ ഭാര്യ അജിത ബോധിപ്പിക്കുന്ന പരാതി

വിഷയം : വടക്കാഞ്ചേരി എം.എൽ.എ. ആയ ശ്രീ. അനിൽ അക്കര അനാവശ്യമായി എന്റെ (പി. എ. അജിത) പേർ വിവാദത്തിലേക്ക് വലിച്ചു ഇഴയ്ക്കുകയും എന്നെ അഴിമതിക്കാരി ആയി ചിത്രീകരിച്ച് പത്രസമ്മേളനം നടത്തുകയും പത്രങ്ങൾക്ക് പ്രസ്സ് റിലീസ് കൊടുത്ത് സമൂഹമദ്ധ്യത്തിൽ അഴിമതിക്കാരി യാക്കി അപകീർത്തിയും മാനഹാനിയും ഉണ്ടാക്കിയ സംഗതി.

ബഹുമാനപ്പെട്ട സർ,

ഞാൻ ഒരു വീട്ടമ്മയും കഴിഞ്ഞ 20 വർഷത്തിൽ അധികമായി അടാട്ട് ഫാർമേഴ്സ് കോപ്പറേറ്റീവ് ബാങ്കിൽ ജീവനക്കാരിയുമാണ്. ബാങ്കിലെ ദൈനംദിന ജോലി എം.ഡി.യുടെ നിർദ്ദേശപ്രകാരവും ഭരണസമിതിയുടെ തീരുമാനങ്ങളും നടപ്പാക്കി നല്ലനിലയിൽ ജോലി ചെയ്തുവരുന്ന ആളാണ് ഞാൻ. ബാങ്കിന്റെ ഭരണപരവും നയപരവുമായ യാതൊരു കാര്യങ്ങളിലും എനിക്ക് ഇടപെടാൻ അവകാശം ഇല്ലാത്തതും അപ്രകാരം ഞാൻ നാളിതുവരെ ചെയ്തിട്ടില്ലാത്തതുമാണ്. ബാങ്കിൽ 60 കോടിയിൽ അധികം രൂപയുടെ അഴിമതി ഭരണസമിതി നടത്തിയിട്ടുണ്ടെന്നും മറ്റും ആരോപിച്ച് ഗവൺമെന്റ് ബാങ്ക് ഭരണസമിതിയെ താൽക്കാലികമായി സസ്പെന്റ് ചെയ്ത് അന്വേഷണം ആരംഭിച്ചിരിക്കുകയാണ്. അനിൽ അക്കര അടാട്ട് സർവീസ് കോപ്പറേറ്റീവ് ബാങ്കിലേക്ക് 29 ലക്ഷത്തോളം രൂപ ബാധ്യതയായി അടയ്ക്കാൻ ഉണ്ടായിരുന്നു. ഇതിൽ 25 ലക്ഷം രൂപയോളം ബാങ്കിന്റെ ഭരണസമിതി അനിൽ അക്കരയ്ക്ക് ഇലക്ഷൻ മുൻപ് ഇളവ് നൽകുകയും ചെയ്തിട്ടുണ്ടായിരുന്നു. ഈ വിഷയത്തെ സംബന്ധിച്ച് ബാങ്ക് ഭരണസമിതിയെ സസ്പെന്റ് ചെയ്തതിനെ സംബന്ധിച്ചും എം.എൽ.എ. അനിൽ അക്കരയും സി.പി.ഐ.(എം) നേതാക്കളും തമ്മിൽ മാധ്യമങ്ങളിലൂടെ വാദപ്രതിവാദങ്ങൾ നടന്നുവരുന്നുണ്ട്. ഇതിനിടയിൽ ഈ തർക്കങ്ങളിൽ ഒന്നും കക്ഷി ആവുകയോ ഏതെങ്കിലും രീതിയിൽ ഈ വിഷയവുമായി ബന്ധപ്പെടുകയോ ചെയ്യാത്ത ബാങ്കിലെ ഒരു ജീവനക്കാരി മാത്രമായ എന്നെ എന്റെ ഭർത്താവ് സി.പി.ഐ.(എം)-ന്റെ ഒരു സജീവ പ്രവർത്തകൻ ആണെന്ന ഒറ്റ കാരണം കൊണ്ട് ഞാനും മറ്റു ചില ജീവനക്കാരുമാണ് ബാങ്കിലെ അഴിമതി നടത്തിയിട്ടുള്ളത് എന്നും ഞാൻ അഴിമതിക്കാരി ആണെന്നും കാണിച്ച് പത്രക്കുറിപ്പ് എം.എൽ.എ. ആയ അനിൽ അക്കര തയ്യാറാക്കി പത്രദൃശ്യമാധ്യമങ്ങൾക്ക് നൽകുകയും ആയത് മാധ്യമങ്ങളിൽ റിപ്പോർട്ട് ചെയ്ത് വന്നിട്ടുള്ളതുമാണ്. “ആദ്യം പുറത്താക്കേണ്ടത് സി.പി.ഐ.(എം) നേതാക്കൻമാരുടെ ഭാര്യമാരെ” എന്ന തലക്കെട്ടോടെ 16-4-2017 തീയതിയിലെ മാതൃഭൂമി പത്രത്തിൽ 2 കോളം വാർത്തയായി. “ബാങ്കിന് എതിരെ പേരാമംഗലം കുര്യക്കോട് വീട്ടിൽ അജയകുമാർ നൽകിയ പരാതിയിലെ സൂചനപ്രകാരം പ്രസിഡന്റ് ആയിരുന്ന എം. വി. രാജേന്ദ്രന് ഒപ്പം മാനേജർമാരായ ഇന്ദിരാ പ്രിയദർശിനി, പി. എ. അജിത എന്നിവരുടെ

പേരുകളും ഉണ്ട്. ഇന്ദിര പ്രിയദർശിനി സി.പി.ഐ.(എം) മുൻ എം.എൽ.എ. ബാബു എം. പാലിശ്ശേരിയുടെ ഭാര്യയും അജിത സി.ഐ.ടി.യു നേതാവ് പി. കെ. പുഷ്പാകരന്റെ ഭാര്യയുമാണ് ബാങ്ക് പ്രസിഡന്റിന് ഒപ്പം അഴിമതിക്ക് കൂട്ടുനിന്നു എന്ന് പറയുന്ന ഇരുവർക്കും എതിരെയാണ് നടപടി എടുക്കേണ്ടത് എന്നിങ്ങനെ മുതുവറയിൽ പത്രസമ്മേളനത്തിൽ പ്രസ്താവിക്കുകയും ഉണ്ടായി. 16-4-2017-ലെ മനോരമ ദിനപത്രം, മാഗ്ഗം ദിനപത്രം, മാധ്യമം ദിനപത്രം തുടങ്ങി പത്രങ്ങളിലും മറ്റും പത്രസമ്മേളനത്തിൽ അനിൽ അക്കര പറഞ്ഞതും പത്രക്കുറിപ്പിൽ എഴുതി നൽകിയതുമായ സംഗതികൾ അച്ചടിച്ച് പ്രസിദ്ധീകരിച്ച് വന്നിട്ടുള്ളതുമാണ്. അനിൽ അക്കര എം.എൽ.എ. ടിയാന് എതിരെ ഉള്ള ആരോപണങ്ങൾ എന്തെങ്കിലും ഉണ്ടെങ്കിൽ അതിന് അദ്ദേഹം രാഷ്ട്രീയമായ മറ്റ് രേഖകളുടെയും അടിസ്ഥാനത്തിൽ മറുപടി പറയുന്നതിന് പകരം സ്ത്രീ ആയ എന്നെ സമൂഹമധ്യത്തിലേക്ക് വെച്ച് ഇഴച്ച് ഞാൻ അഴിമതിക്കാരി ആണെന്ന തരത്തിൽ പത്രപ്രസ്താവനയും പത്രക്കുറിപ്പും ഇറക്കി എനിക്ക് മാനഹാനിയും അപകീർത്തിയും ഉണ്ടാക്കിയിട്ടുള്ളതാണ്. ദൃശ്യമാധ്യമങ്ങളിൽ ഞാൻ അഴിമതിക്കാരിയാണ് എന്ന് ചിത്രീകരിച്ച് വന്ന വാർത്തകളും റിപ്പോർട്ടുകളും വായിച്ച് എന്റെ ബന്ധുക്കളും സുഹൃത്തുക്കളും ഞാൻ അഴിമതിക്കാരിയാണ് എന്ന് തെറ്റിദ്ധരിച്ച് അവർക്ക് എന്നോട് ഉണ്ടായിരുന്ന അടുപ്പത്തിനും ബഹുമാനത്തിനും ഇടിവ് തട്ടിയിട്ടുള്ളതും സമൂഹത്തിൽ എനിക്ക് ഉണ്ടായിരുന്ന സൽപ്പേരിന് കളങ്കം വന്നിട്ടുള്ളതുമാണ്. ഈ റിപ്പോർട്ടുകളും വാർത്തകളും വന്നതിന് ശേഷം എന്റെ മനഃസമാധാനം തകർന്നിട്ടുള്ളതും എനിക്ക് പഴയപോലെ ജോലി ചെയ്യുന്നതിനും ജോലിക്ക് പോകാൻ പറ്റാത്ത അത്ര മാനഹാനിയും മനോവിഷമവും എനിക്ക് ഉണ്ടായിട്ടുള്ളതാണ്. എനിക്കും എന്റെ കുടുംബത്തിനും കടുത്ത അപകീർത്തി അനിൽ അക്കര എം.എൽ.എ. യാതൊരുവിധ സംഗതിയോ കാരണമോ ഇല്ലാതെ ഉണ്ടാക്കിയിട്ടുള്ളതാണ്. ടിയാന്റെ ഈ പ്രവൃത്തി സ്ത്രീകളോട് ഉള്ള ക്രൂരത കൂടി ആണ്. ഒരു എം.എൽ.എ. ആയാൽ സ്ത്രീകൾക്ക് എതിരായി എന്നും പറയാം എന്തുചെയ്യാം എന്ന് ഒരു തരം അഹന്ത അനിൽ അക്കരയ്ക്ക് ഉള്ളതിന്റെയാണ് ടിയാന്റെ ഇത്തരം വില കുറഞ്ഞ പ്രവൃത്തി തെളിയിക്കുന്നത്. മേൽകാര്യത്തിൽ എനിക്ക് സങ്കടവും പരാതിയും ഉള്ളതാണ്.

ആയതുകൊണ്ട് ബഹുമാനപ്പെട്ട സമക്ഷത്തിൽ ദയവുണ്ടായി വടക്കാഞ്ചേരി എം.എൽ.എ. ആയ അനിൽ അക്കരയുടെ ഈ നീചവും അപകീർത്തിപരവുമായ നടപടിക്കെതിരെ അന്വേഷണം നടത്തി തെളിവ് എടുത്ത് ആവശ്യമായ മേൽ നടപടികൾ സ്വീകരിക്കണമെന്നും മറ്റൊരു സ്ത്രീക്കും ഇതുപോലെയുള്ള ദുരന്ത അനുഭവം ഇല്ലാതിരിക്കാൻ തക്ക നടപടി സ്വീകരിക്കണമെന്നും അഭ്യർത്ഥിക്കുന്നു.

വിശ്വസ്തതയോടെ,
(ഒപ്പ്)

പി. എ. അജിത,
W/o. പി. കെ. പുഷ്പാകരൻ
പയ്യാക്കിൽ വീട്, പി. ഒ. മുണ്ടൂർ
തൃശ്ശൂർ - 680 541.

മുണ്ടൂർ,
19-4-2017.

അനുബന്ധം 3

ബഹു. സ്പീക്കറുടെ 25-5-2017-ലെ റൂളിംഗ്

അടാട്ട് സർവ്വീസ് സഹകരണ ബാങ്കുമായി ബന്ധപ്പെട്ട് തങ്ങളെ അഴിമതിക്കാരായി ചിത്രീകരിച്ച് ശ്രീ. അനിൽ അക്കര എം.എൽ.എ. അപകീർത്തിപ്പെടുത്തുന്നു എന്നാരോപിച്ച് ശ്രീമതി സി. എം. ഇന്ദിരാ പ്രിയദർശിനി, ശ്രീമതി പി. എ. അജിത എന്നിവർ നൽകിയതും അംഗങ്ങളുടെ എമിക്സിനെ സംബന്ധിച്ചതുമായ രണ്ട് പരാതികളും പ്രിവിലേജസ്, എമിക്സ് എന്നിവ സംബന്ധിച്ച സമിതിയ്ക്ക് റഫർ ചെയ്തിരിക്കുന്നു.

അനുബന്ധം 4

**പ്രിവിലേജസ്, എമിക്സ് എന്നിവ സംബന്ധിച്ച സമിതിയുടെ
15-6-2017-ലെ യോഗത്തിന്റെ നടപടിക്കുറിപ്പ്**

പ്രിവിലേജസ്, എമിക്സ് എന്നിവ സംബന്ധിച്ച സമിതിയുടെ ഒരു യോഗം 2017 ജൂൺ 15 വ്യാഴാഴ്ച രാവിലെ 11 മണിക്ക് V ബി കോൺഫറൻസ് ഹാളിൽ സമിതി ചെയർമാൻ ശ്രീ. എ. പ്രദീപ്കുമാർ എം.എൽ.എ.യുടെ അധ്യക്ഷതയിൽ ചേർന്നു. തദവസരത്തിൽ താഴെപ്പറയുന്ന അംഗങ്ങൾ സന്നിഹിതരായിരുന്നു:

1. ശ്രീ. ജോർജ്ജ് എം. തോമസ്, എം.എൽ.എ.
2. ശ്രീ. പി. സി. ജോർജ്ജ്, എം.എൽ.എ.
3. ശ്രീ. ഡി. കെ. മുരളി, എം.എൽ.എ.

നിയമസഭാ സെക്രട്ടേറിയറ്റ്:

1. ശ്രീമതി കവിത ഉണ്ണിത്താൻ, ജോയിന്റ് സെക്രട്ടറി
2. ശ്രീ. കെ. ജി. ത്രിദീപ്, ഡെപ്യൂട്ടി സെക്രട്ടറി
3. ശ്രീ. ജി. പി. ഉണ്ണിക്കൃഷ്ണൻ, അണ്ടർ സെക്രട്ടറി.

അടാട്ട് ഫാർമേഴ്സ് കോ-ഓപ്പറേറ്റീവ് ബാങ്കിൽ നടന്ന ക്രമക്കേടുകളുമായി ബന്ധപ്പെട്ടുണ്ടായ പ്രശ്നങ്ങളെ മുൻനിർത്തി വടക്കാഞ്ചേരി എം.എൽ.എ. ശ്രീ. അനിൽ അക്കരക്കെതിരെ തൃശൂർ ജില്ലയിലെ കടവല്ലൂർ സ്വദേശിനി ശ്രീമതി ഇന്ദിരാ പ്രിയദർശിനിയും അഞ്ഞൂർ സ്വദേശിനി ശ്രീമതി പി. എ. അജിതയും ബഹു. സ്പീക്കർക്ക് നൽകിയ പരാതികൾ പ്രിവിലേജസ്, എമിക്സ് എന്നിവ സംബന്ധിച്ച സമിതിക്ക് റഫർ ചെയ്തിരിക്കുന്നുവെന്ന് ചെയർമാൻ ആമുഖമായി അറിയിച്ചു. പരാതികൾ വെറും രാഷ്ട്രീയ പരാതികളാണെന്നും രാഷ്ട്രീയ നേതാക്കളുടെ ഭാര്യമാരായ സഹകരണ ബാങ്ക് ഉദ്യോഗസ്ഥരായ പരാതിക്കാർക്ക് മാനനഷ്ടത്തിന് കേസ് കൊടുക്കാവുന്നതാണെന്നും ഇത്തരം പരാതികൾ പരിഗണനയ്ക്കെടുക്കുന്നത് എമിക്സ് സംബന്ധിച്ച സമിതിയുടെ അതസ്സ് നഷ്ടപ്പെടുത്തുമെന്നും പെറ്റീഷൻ കമ്മിറ്റിയാണ് ഇത്തരം പരാതി പരിശോധിക്കേണ്ടതെന്നും ശ്രീ. പി. സി. ജോർജ്ജ്, എം.എൽ.എ. അഭിപ്രായപ്പെട്ടു.

പരാതിക്കാർ രാഷ്ട്രീയ നേതാക്കൾമാരുടെ ഭാര്യമാരും പ്രസ്തുത ബാങ്കിലെ ഉദ്യോഗസ്ഥരുമാണെന്നതുകൊണ്ട് ഇത് രാഷ്ട്രീയ വിഷയമായി മാത്രം കാണാൻ കഴിയില്ലെന്നും പൊതു പ്രവർത്തകർ രാഷ്ട്രീയ വാഗ്ദാനങ്ങളിൽ ഏർപ്പെടുന്നവരാണെന്നും അതുകൊണ്ട് അവരുടെ ഭാര്യമാരെ അധികേഷപിക്കേണ്ട കാര്യമില്ലെന്നും ബഹു. എം.എൽ.എ. സ്മൃതികളെക്കുറിച്ച് നടത്തിയ പരാമർശങ്ങൾ അവർക്ക് മാനഹാനിയുണ്ടാക്കിയതായാണ് പരാതികളിൽ പറഞ്ഞിരിക്കുന്നതെന്നും എം.എൽ.എ.യെ പോലെ ഉന്നതനായ ഒരു വ്യക്തിയിൽനിന്നും ഇത്തരം സമീപനം ഉണ്ടാകുന്നത് ശരിയായ കാര്യമല്ലെന്നും എന്തിനാലും ഈ പരാതികൾ പരിഗണിക്കുന്നതുകൊണ്ട്

മാത്രം എം.എൽ.എ. കുറ്റക്കാരനാകില്ലെന്നും അത്തരമൊരു മുൻ വിധിയോടെയല്ല പരാതി പരിഗണിക്കുന്നതെന്നും സമിതി തീരുമാനത്തിലെത്തി. എം.എൽ.എ.മാരുടെ അവകാശങ്ങളും അന്തസ്സും സംരക്ഷിക്കേണ്ടതും സമിതിയാണെന്നും എം.എൽ.എ.യെ ബോധപൂർവ്വം ആക്ഷേപിക്കാനാണോ പരാതി നൽകിയതെന്നും എം.എൽ.എ.യുടെ ഭാഗത്തുനിന്ന് വീഴ്ച ഉണ്ടായിട്ടുണ്ടോയെന്നും പരിശോധിക്കേണ്ടതുണ്ടെന്നും അംഗങ്ങൾ പൊതു ജീവിതത്തിൽ ഉയർന്ന നിലവാരത്തിലുള്ള സാമ്പാർശ്ശികതയും ആദരവും മര്യാദയും നിലനിർത്തേണ്ടതാണെന്ന് കേരള നിയമസഭയുടെ നടപടിക്രമവും കാര്യനിർവ്വഹണവും സംബന്ധിച്ച ചട്ടങ്ങളിൽ വിവക്ഷിക്കുന്നുണ്ടെന്നും സമിതി അഭിപ്രായപ്പെട്ടു.

പരാതികളുടെ പകർപ്പ് ശ്രീ.അനിൽ അക്കര, എം.എൽ.എ.യ്ക്ക് അയച്ചു കൊടുക്കുവാനും വിശദീകരണം തേടുവാനും സമിതി തീരുമാനിച്ചു. ജൂലൈ മാസത്തിൽ സമിതി നടത്തുന്ന അഖിലേന്ത്യാ പഠന പര്യടനത്തിനുള്ള പ്രോഗ്രാം മാറ്റങ്ങളോടെ അംഗീകരിച്ചു. സമിതിയുടെ അടുത്ത യോഗം 27-6-2017-ന് തിരുവനന്തപുരത്ത് ചേരുന്നതിനും തീരുമാനിച്ചു.

സമിതി ഉച്ചയ്ക്ക് ശേഷം 12.15-ന് യോഗം പിരിഞ്ഞു.

അനുബന്ധം 5

അനിൽ അക്കര
(വടക്കഞ്ചേരി)

മെമ്പർ
കേരള നിയമസഭ

തിരുവനന്തപുരം,
26-7-2017.

കേരള നിയമസഭയുടെ പ്രിവിലേജസ്, എലിക്ട്സ് എന്നിവ സംബന്ധിച്ച സമിതി മൂന്നാകെ (1879/ട്രേഡിംഗ്-2/2017/നി.സെ. തീയതി 15-7-2017) വടക്കഞ്ചേരി എം.എൽ.എ. അനിൽ അക്കര തൃശൂർ ജില്ലയിലെ കടവല്ലൂർ വില്ലേജ് സ്വദേശിനി ശ്രീമതി ഇന്ദിരാ പ്രിയദർശിനിയും അഞ്ഞൂർ വില്ലേജ് സ്വദേശിനി ശ്രീമതി പി. എ. അജിതയും നൽകിയ പരാതിയിന്മേലുള്ള സമിതി ആവശ്യപ്പെട്ട പ്രകാരമുള്ള വിശദീകരണം സമർപ്പിക്കുന്നു.

നിയമസഭാ സമിതിക്ക് മേൽ സൂചിപ്പിച്ച അടാട്ട് ഫാർമേഴ്സ് ബാങ്കിലെ രണ്ട് വനിതാ ജീവനക്കാർ എന്നിങ്ങനെ നൽകിയ പരാതി അടിസ്ഥാനപരമായി ശരിയല്ലെന്നും വസ്തുതകൾ വളച്ചൊടിയാണ് നൽകിയിട്ടുള്ളതെന്നും ബഹു. നിയമസഭാ സ്പീക്കർ സമാനമായ ഇതേ വിഷയത്തിൽ എനിക്ക് നൽകിയ മറുപടി അനുസരിച്ച് ഈ പരാതി നിലനിൽക്കുന്നതല്ലെന്നും അറിയിക്കുന്നു.

കേരള നിയമസഭയിലെ അംഗം എന്ന നിലയിൽ ബഹു. സ്പീക്കറുടെ സംരക്ഷണം ലഭിക്കേണ്ട എനിക്ക് ഞാൻ നൽകിയ പരാതി തള്ളുകയും എന്നിങ്ങനെ പരാതിയിന്മേൽ നടപടികളുമായി ബഹു. നിയമസഭാ സ്പീക്കർ മുന്നോട്ടു പോയതിൽ ഞാൻ അതിയായി ഖേദിക്കുകയും അതോടൊപ്പം തികഞ്ഞ അമർഷവും രേഖപ്പെടുത്തുകയാണ്.

ബഹുമാന്യരായ പരാതിക്കാരികൾ എന്നിങ്ങനെ നൽകിയിട്ടുള്ള പരാതികളുവായിട്ടുള്ളതും സമിതിയെ തെറ്റിദ്ധരിപ്പിക്കുന്നതുമാണ്. സമിതിയെ തെറ്റിദ്ധരിപ്പിക്കുന്ന രീതിയിലും കളവായും നൽകിയിട്ടുള്ള പരാതിയിന്മേൽ ഇവർക്കെതിരെ നടപടി സ്വീകരിക്കണമെന്ന് താഴ്മയായി അഭ്യർത്ഥിക്കുന്നു.

1. പരാതിക്കാരികൾ നൽകിയിട്ടുള്ള സമാനമായ രണ്ട് പരാതികളിലും രേഖപ്പെടുത്തിയിട്ടുള്ളത് ഞാൻ അടാട്ട് സർവ്വീസ് കോപ്പറേറ്റീവ് ബാങ്കിലേക്ക് 29 ലക്ഷം രൂപ അടയ്ക്കാൻ ബാധ്യതയുണ്ട് എന്നാണ് രേഖപ്പെടുത്തിയിട്ടുള്ളത്. യഥാർത്ഥത്തിൽ ഞാൻ ഈ ബാങ്കിൽ നിന്നും ഇത്ര വലിയ സംഖ്യ ലോണെടുക്കുകയോ എനിക്ക് ബാധ്യതയോ ഇല്ല. അതേ സമയം വർഷങ്ങൾക്കു മുമ്പ് എന്റെ പിതാവിന്റെ അമ്മ മേരി അടാട്ട് ഫാർമേഴ്സ് ബാങ്കിൽ നിന്നും 1,25,000 രൂപ 1999 ആഗസ്റ്റ് മാസത്തിൽ വായ്പ എടുത്തിരുന്നു. ആയത് സഹകരണ ആക്ട് 70 പ്രകാരം 2010 ഡിസംബർ 23ന് ഈ വായ്പയിന്മേൽ സഹകരണ അസിസ്റ്റന്റ് രജിസ്ട്രാർ തീർപ്പ് കൽപ്പിച്ചിട്ടുള്ളതാണ്. തീർപ്പനുസരിച്ച് 2,64,201 രൂപ വിധി സംഖ്യയായി തീർപ്പ് കൽപ്പിച്ചിട്ടുള്ളതാണ്. തീർപ്പ് കൽപ്പിച്ച അനു മുതൽ തീർപ്പ് സംഖ്യയുടെ 13% പലിശ

ഈടാക്കണമെന്നും വിധിയിൽ രേഖപ്പെടുത്തിയിട്ടുണ്ട്. എന്നാൽ ഈ വിധി exparty ആയിട്ടാണ് വിധിച്ചിട്ടുള്ളത്. അങ്ങനെയൊന്നെങ്കിൽ തന്നെ പരാതിക്കാരികൾ സുചിപ്പിച്ചിട്ടുള്ള 29 ലക്ഷം രൂപ കളവായിട്ടാണ് രേഖപ്പെടുത്തിയിട്ടുള്ളത്. മാത്രമല്ല ഈ വായ്പയിന്മേൽ ഞാൻ ജാമ്യമായി വായ്പ എടുക്കുന്നത് സംബന്ധിച്ച് മറ്റ് ഇടപാടുകളോ നടത്തിയിട്ടില്ല. അതുകൊണ്ട് തന്നെ ഇത് എന്നെ അപകീർത്തിപ്പെടുത്തുന്നതിനും എന്നെ കുടിശ്ശികക്കാരനായി ചിത്രീകരിക്കുന്നതിനും വേണ്ടി മനപ്പൂർവ്വം തയ്യാറാക്കിയിട്ടുള്ളതാണ്.

2. അടാട്ട് ഫാർമേഴ്സ് ബാങ്ക് സസ്പെന്റ് ചെയ്തതിനു ശേഷം സി.പി.ഐ.(എം) ജില്ലാ സെക്രട്ടറി ഉൾപ്പെടെയുള്ള സി.പി.ഐ.(എം) നേതാക്കൾ എനിക്കെതിരെ അപകീർത്തികരമായ തരത്തിൽ പത്രസമ്മേളനം നടത്തുകയും ആയത് തൃശ്ശൂർ ജില്ലയിലെ പത്രങ്ങളിൽ വാർത്തയായി വരുകയുമുണ്ടായി. മാത്രമല്ല ഡി.വൈ.എഫ്.ഐ. ഉൾപ്പെടെ നിരവധി ഇടതുപക്ഷ സംഘടനകൾ എനിക്കെതിരെ ബോർഡുകളും ഫോസ്പെക്സ് പോസ്റ്റുകളും നടത്തുകയുമുണ്ടായി. ഇവർ അടാട്ട് ബാങ്കിൽ നിന്നും നിയമവിരുദ്ധമായി വായ്പയുടെ പലിശ ഇളവ് സംബന്ധിച്ചും എനിക്കെതിരെ വിജിലൻസ് അന്വേഷണം ഉണ്ട് എന്നാരോപിച്ചുമാണ് ബോർഡുകളും സാമൂഹ്യമാധ്യമങ്ങളും പൊതുയോഗങ്ങളും വഴി പ്രചരണം നടത്തിയിരുന്നത്. ഇത് സംബന്ധിച്ച് 4-5-2017 നും 10-5-2017-ലും നിയമസഭയിൽ ഉന്നയിച്ച ചോദ്യത്തിന് മറുപടിയായി ബഹു. സഹകരണ വകുപ്പുമന്ത്രിയും ബഹു. മുഖ്യമന്ത്രിയും നൽകിയ മറുപടി അനുസരിച്ച് എനിക്കെതിരെ വിജിലൻസ് അന്വേഷണത്തിന് ഉത്തരവിട്ടിട്ടില്ല എന്ന് വ്യക്തമാണ്. മാത്രമല്ല അടാട്ട് ബാങ്കിൽ നിന്ന് പലിശ ഇളവ് നൽകിയിട്ടുള്ളത് നിയമാനുസൃതമാണെന്നും ടി ബ്രാഞ്ചിലെ മാനേജർ ശ്രീമതി ഇന്ദിരാ പ്രിയദർശിനി ആണെന്നും രേഖപ്പെടുത്തിയിട്ടുണ്ട്. ഇതിൽ നിന്നു തന്നെ എനിക്കെതിരായുള്ള ആരോപണങ്ങൾ അടിസ്ഥാനരഹിതമാണെന്ന് വ്യക്തമാണ്. നിയമസഭാംഗം എന്ന നിലയിൽ എന്റെ മണ്ഡലത്തിൽ എന്നെ അപകീർത്തിപ്പെടുത്തുന്ന തരത്തിലുള്ള നടപടികൾക്കെതിരായി ഞാൻ ബഹു. സ്പീക്കർക്ക് 4-5-2017-ന് രേഖാമൂലം പരാതി നൽകിയിരുന്നു. ആയതിന് 17-5-2017-ന് നൽകിയ മറുപടി വ്യക്തിപരമായി അപകീർത്തിപ്പെടുത്തുന്ന പരാതിയിന്മേൽ ബഹു. അംഗത്തിന് നിയമപരമായ പരിഹാര മാർഗ്ഗങ്ങൾ തേടാവുന്നതാണ് എന്നാണ്. ബഹു. നിയമസഭാ സെക്രട്ടറി രേഖാമൂലം തന്നിട്ടുള്ള ഈ മറുപടി അനുസരിച്ച് ഇതേ സ്വഭാവത്തിലുള്ള പരാതികളാണ് എനിക്കെതിരായി പരാതിക്കാർ നൽകിയിട്ടുള്ളത്. അതുകൊണ്ട് തന്നെ എനിക്കെതിരായ പരാതി നിലനിൽക്കുന്നതല്ല. ഒരു വിഷയത്തിൽ രണ്ട് നീതി നടപ്പാക്കുന്നത് കേരള നിയമസഭയ്ക്ക് ഭൂഷണമല്ല. ഇത് നിയമസഭയുടെ തന്നെ അന്തസ്സിന് ഭംഗം വരുത്തുന്നതാണ്. അച്ചടക്കമുള്ള നിയമസഭാംഗം എന്ന നിലയിൽ നിയമസഭയോടുള്ള ആദരവ് കൊണ്ടാണ് ഇത് പരസ്യപ്പെടുത്താതെ സമിതിയെ അറിയിക്കുന്നത്.

3. പരാതിക്കാരികൾ പരാതിയിൽ ഉന്നയിച്ച തരത്തിൽ അവർ അഴിമതിക്കാ രാണെന്ന് ഞാൻ പത്രസമ്മേളനത്തിലോ എഴുതി തയ്യാറാക്കിയ പ്രസ്സ് റിലീസിലോ രേഖപ്പെടുത്തിയിട്ടില്ല. അടാട്ട് ഫാർമേഴ്സ് ബാങ്ക് പിരിച്ചുവിടുന്നതുമായി ബന്ധപ്പെട്ട് ബാങ്കിൽ നിന്നും സ്വർണ്ണം തിരിമറി നടത്തിയ കേസ്സിൽ ജോലിയിൽ നിന്നും നീക്കം ചെയ്ത കുരിയക്കോട്ട് അജയകുമാർ നൽകിയ പരാതിയിൽ "ബാങ്കിലെ ജീവനക്കാരുടെ

സംഘടനയായ KCEU - CITU വിന് ചലനശേഷിയില്ലാത്ത ഇരിക്കപിണ്ഡമായി ഈ ഭരണസമിതി മാറ്റുകയും ബാബു എം. പാലിയേറ്റി, പി. കെ. പുഷ്പാകരൻ എന്നീ നേതാക്കളുടെ ഭാര്യമാർ പോലും എം.വി.രാജേന്ദ്രൻ്റെ ആജ്ഞാനുവർത്തികളായി ബാങ്കിൽ യു.ഡി.എഫ്. പക്ഷക്കാരായി മാറിയിരിക്കുകയാണെന്ന വസ്തുതയും പറഞ്ഞു പോകാതെ വയ്ക്ക് എന്നാണ് രേഖപ്പെടുത്തിയിട്ടുള്ളത്. ഇത് ഞാൻ പത്രസമ്മേളനത്തിൽ വായിക്കുകയും ബാങ്കിൽ അഴിമതി നടന്നിട്ടുണ്ടെങ്കിൽ പരാതിക്കാർ പരയുന്നതു പോലെയാണെങ്കിൽ ബാങ്ക് ഭരണസമിതിയോടൊപ്പം ഈ ജീവനക്കാർക്കും പങ്കുണ്ടാകണം. അങ്ങനെയാണെങ്കിൽ ഇവർക്കെതിരെയും നടപടി സ്വീകരിക്കണം എന്നാണ് ഞാൻ ആവശ്യപ്പെട്ടിട്ടുള്ളത്. മാത്രമല്ല മറ്റ് സഹകരണ ബാങ്കുകളിൽ പണമിടപാട് നടത്തുന്നത് സംഘം സെക്രട്ടറിയും പ്രസിഡന്റും ഒപ്പിട്ട ചെക്ക് ഉപയോഗിച്ചാണെങ്കിൽ ഇവിടെ മാനേജരും അക്കൗണ്ടന്റുമാണ് ചെക്കുകളിൽ ഒപ്പിടുന്നത്. അങ്ങനെയാണെങ്കിൽ ഈ രണ്ട് പരാതിക്കാരുൾപ്പെടെ 10 മാനേജർമാർക്കെതിരെയാണ് അഴിമതി നടന്നിട്ടുണ്ടെങ്കിൽ നടപടി സ്വീകരിക്കേണ്ടത് എന്നുമാണ് ഞാൻ പത്രസമ്മേളനത്തിൽ പറഞ്ഞത്. അല്ലാതെ ഇവരെ വ്യക്തിപരമായി അപകീർത്തിപ്പെടുത്തുന്ന തരത്തിൽ ഞാൻ പത്രസമ്മേളനം നടത്തിയിട്ടില്ല. അതേ സമയം 2017 ഏപ്രിൽ 19 പരാതിക്കാരുൾപ്പെടെയുള്ള അടാട്ട് ബാങ്കിലെ വനിതാ ജീവനക്കാർ എന്നിക്കെതിരെ ഞാൻ അഴിമതിക്കാരനാണെന്ന് ചൂണ്ടിക്കാട്ടി പത്രസമ്മേളനം നടത്തുകയുണ്ടായി. എന്നാൽ അത്തരത്തിലുള്ള എന്ത് പരാതി നിയമസഭാ സ്പീക്കർ പരിഗണനയ്ക്ക് പോലും എടുത്തില്ല എന്നുള്ളത് വ്യക്തിപരമായി എന്നെ വേദനിപ്പിച്ചു എന്നുള്ളത് സമിതിയെ അറിയിക്കുകയാണ്. അതേ സമയം ബാങ്കിലെ തന്നെ ജീവനക്കാർക്കെതിരെ അപകീർത്തികരമായ ഒരു പരാമർശവും നടത്തിയിട്ടില്ലെന്ന് ഞാൻ നടത്തിയ പത്രസമ്മേളനത്തിൽ വനിതകൾ എന്ന നിലയിൽ അപകീർത്തികരമായ ഏതെങ്കിലും വാക്കോ വരിയോ ഉണ്ടെങ്കിൽ പിൻവലിക്കാനും മാപ്പു പറയാനും ഞാൻ തയ്യാറാണെന്ന് രേഖപ്പെടുത്തി ഫെയ്സ് ബുക്കിൽ പ്രസ്താവനയും നടത്തിയിരുന്നു.

അപകീർത്തികരമായ വിഷയമായതുകൊണ്ട് നിയമപരമായ നടപടി സ്വീകരിക്കാൻ ബഹു.നിയമസഭാ സെക്രട്ടറിയുടെ നിർദ്ദേശാനുസരണം ഞാൻ എസ്.ഐ. മുതൽ സംസ്ഥാന പോലീസ് മേധാവി വരെയുള്ള പോലീസ് ഉദ്യോഗസ്ഥർക്ക് പരാതി നൽകിയെങ്കിലും ബഹു. കോടതി വഴി പരിഹാരം കാണുന്നതിന് നടപടി സ്വീകരിക്കാവുന്നതാണ് എന്ന് രേഖപ്പെടുത്തിയാണ് കുന്നംകുളം ഡി.വൈ.എസ്.പി. എനിക്ക് മറുപടി തന്നിട്ടുള്ളത്. സംസ്ഥാന നിയമസഭയിലെ ഒരു അംഗത്തിന് തന്നെ ഗുഡ്വോലോപന നടത്തി അപകീർത്തിപ്പെടുത്തുന്ന തരത്തിൽ ക്രിമിനൽ നടപടികൾ ചെയ്ത ഉത്തരവാദികൾക്കെതിരെ പരാതി നൽകിയിട്ട് ബഹു.കോടതിയെ നേരിട്ട് സമീപിക്കാനാണ് നിയമപാലകർ ഉൾപ്പെടെയുള്ള ഭരണസംവിധാനം മറുപടി നൽകുന്നത്. എന്നാൽ നിയമസഭാംഗത്തിന് എതിരായ പരാതിയിന്മേൽ അടിസ്ഥാന രഹിതമായ ആരോപണങ്ങളായിട്ട് പോലും അന്വേഷണം നടത്താനും നിയമസഭാംഗത്തോട് വിശദീകരണം ചോദിച്ചുകൊണ്ടുള്ള ഈ നടപടി കേരള നിയമസഭയുടെ വിശ്വാസ്യതയ്ക്കും അന്തസ്സിനും ചേർന്നതല്ലെന്ന വിവരം സമിതിയെ അറിയിക്കുന്നു. മേൽ രേഖപ്പെടുത്തിയ വിവരങ്ങൾക്ക് ആവശ്യമായ തെളിവുകൾ സമർപ്പിക്കുന്നു.

4. പരാതിക്കാരികളിൽ ഒന്നാം പരാതിക്കാരി ശ്രീമതി ഇന്ദിരാ പ്രിയദർശിനി മുൻ ക്യാമ്പുകുളം എം.എൽ.എ. ശ്രീ. ബാബു എം. പാലിയേറ്റിയുടെ ഭാര്യ കൂടിയാണ്. ശ്രീ. ബാബു എം. പാലിയേറ്റിയുടെ യഥാർത്ഥ പേര് ശങ്കരനാരായണനാണെന്ന് ബാബു എം. പാലിയേറ്റി എന്ന പേരിന് നിയമപരമായി ആധികാരികത ഇല്ലെന്നും ചൂണ്ടിക്കാട്ടി 10 വർഷങ്ങൾക്കു മുമ്പ് ക്യാമ്പുകുളം പോലീസ് സ്റ്റേഷനിൽ ഞാൻ പരാതി നൽകിയിരുന്നു. ഈ കേസ്സ് ഇപ്പോൾ ബഹു. കേരള ഹൈക്കോടതിയുടെ പരിഗണനയിലാണ്. ബാബു എം. പാലിയേറ്റി എന്ന ഗസറ്റ് വിജ്ഞാപനം വഴിയല്ല പേരിൽ മാറ്റം വരുത്തിയിട്ടുള്ളത്. എസ്.എസ്.എൽ.സി. ബുക്കിലും ആദ്യമെടുത്ത തിരിച്ചറിയൽ കാർഡിലും ശങ്കരനാരായണൻ എന്നായിരുന്നു. പിന്നീട് 2006-ലെ നിയമസഭാ തിരഞ്ഞെടുപ്പിന്റെ തൊട്ടു മുമ്പാണ് വ്യാജ ഒപ്പിട്ട് ബാബു എം. പാലിയേറ്റി എന്ന പേരിൽ പുതിയ തിരഞ്ഞെടുപ്പ് തിരിച്ചറിയൽ കാർഡ് ഉണ്ടാക്കിയിട്ടുള്ളത്. ഇതേ സമയത്ത് തന്നെയാണ് ഇന്ദിരാ പ്രിയദർശിനി എന്ന തിരിച്ചറിയൽ കാർഡ് ഇന്ദിരാ ബാബു എന്ന പേരിൽ ഒന്നാം പരാതിക്കാരിയും നിയമവിരുദ്ധമായി സംഘടിപ്പിക്കുന്നത്. ഇന്ദിരാ പ്രിയദർശിനി എന്ന തന്റെ യഥാർത്ഥ പേര് പുറംലോകം അറിഞ്ഞ അന്നുമുതൽ ഇടതുപക്ഷ പ്രവർത്തകരായ ഇവർക്ക് ഇതിനാൽ കാരണക്കാരനായ എന്നോട് വ്യക്തിപരമായി വൈരാഗ്യം ഉണ്ടായിരുന്നു. അതേ സമയം 2010-ൽ തിരഞ്ഞെടുപ്പ് സമയത്ത് അടാട്ട് ബാങ്കിൽ എന്റെ പിതാവിന്റെ അമ്മയുടെ പേരിലുണ്ടായിരുന്ന വായ്പ കൂടിശ്ലീക ഏതെങ്കിലും തരത്തിൽ എന്റെ സ്ഥാനാർത്ഥിത്വത്തിന് തടസ്സമാകരുത് എന്നു കരുതിയാണ് മുതുവറ ബ്രാഞ്ചിലെ മാനേജർ കൂടിയായ ഇവർ പറഞ്ഞ തുക അടച്ച് എന്റെ പിതാവിന്റെ അമ്മയുടെ വായ്പ തീർക്കുന്നത്. യഥാർത്ഥത്തിൽ ഞാൻ അടയ്ക്കേണ്ട സംഖ്യയേക്കാൾ കൂടുതൽ സംഖ്യ ഇവർ എന്നിൽ നിന്നും ഈടാക്കിയിട്ടുണ്ട്. നിലവിലുള്ള സഹകരണ ചട്ടങ്ങൾക്ക് വിരുദ്ധമായാണ് സംഖ്യ ഈടാക്കിയിട്ടുള്ളത്. 1,25,000 രൂപയായി എടുത്ത വായ്പയ്ക്ക് 6,30,000 രൂപയാണ് എന്നിൽ നിന്നും ഈടാക്കിയിട്ടുള്ളത്. ബഹു. സുപ്രീം കോടതി വിധി അനുസരിച്ച് മുതലിനേക്കാൾ ഇരട്ടി സംഖ്യ പലിശയായി ഈടാക്കാൻ പാടുള്ളതല്ല. ഈ ഉത്തരവ് നിലനിൽക്കെയാണ് എന്നിൽ നിന്നും മുന്നിരട്ടിയാളും സംഖ്യ ഈടാക്കിയിട്ടുള്ളത്. നിയമവിരുദ്ധമായ ഈ നടപടി പുനഃപരിശോധിച്ച് എനിക്കുണ്ടായ നഷ്ടം ഇവരിൽ നിന്നും ഈടാക്കാൻ സമിതി നടപടി സ്വീകരിക്കണം.

ആയതുകൊണ്ട് മേൽ സൂചിപ്പിച്ച തെളിവുകളും വസ്തുതകളും പരിഗണിച്ചും ഇതേ വിഷയത്തിലുള്ള എന്റെ പരാതിയിന്മേൽ നിയമപരമായ പരാതി സ്വീകരിക്കാൻ ശുപാർശ ചെയ്ത നിയമസഭാ സെക്രട്ടറിയുടെ നിർദ്ദേശവും പരിഗണിച്ച് മേൽ പരാതിക്കാരികൾ നൽകിയ പരാതികൾ നിരുപാധികം തള്ളിക്കളയണമെന്നും ഞാൻ ഉന്നയിച്ചിട്ടുള്ള വസ്തുതാപരമായ ആവശ്യങ്ങൾക്ക് മേൽ അന്വേഷണം നടത്തി തെളിവെടുത്ത് കുറ്റക്കാരെ ശിക്ഷിക്കണമെന്നും അഭ്യർത്ഥിക്കുന്നു.

വിശ്വസ്തതയോടെ,
(ഒപ്പ്)
അനിൽ അക്കര.

അനുബന്ധം - 1

മുഖ്യമന്ത്രിയുടെ സാക്ഷാത്കാരം വാങ്ങിയവരുടെ പട്ടിക

അനുബന്ധം - 2

അനുബന്ധം - 1

- (a) മന്ത്രിമാർ
- (b) സെക്രട്ടറിയുടെ സഹായകർമ്മികൾ
- (c) സെക്രട്ടറിയുടെ സഹായകർമ്മികൾ
- (d) സെക്രട്ടറിയുടെ സഹായകർമ്മികൾ
- (e) സെക്രട്ടറിയുടെ സഹായകർമ്മികൾ

[Handwritten signature]

| ക്രമ നമ്പർ | പേര് | പദവി | മുഖ്യമന്ത്രിയുടെ സാക്ഷാത്കാരം |
|------------|-----------------------------|-----------------------------|-------------------------------|
| 1 | മുഖ്യമന്ത്രി | മുഖ്യമന്ത്രി | 1/10/2018 മുഖ്യമന്ത്രി |
| 2 | മന്ത്രിമാർ | മന്ത്രിമാർ | 1/10/2018 മുഖ്യമന്ത്രി |
| 3 | സെക്രട്ടറിയുടെ സഹായകർമ്മികൾ | സെക്രട്ടറിയുടെ സഹായകർമ്മികൾ | 1/10/2018 മുഖ്യമന്ത്രി |
| 4 | സെക്രട്ടറിയുടെ സഹായകർമ്മികൾ | സെക്രട്ടറിയുടെ സഹായകർമ്മികൾ | 1/10/2018 മുഖ്യമന്ത്രി |
| 5 | സെക്രട്ടറിയുടെ സഹായകർമ്മികൾ | സെക്രട്ടറിയുടെ സഹായകർമ്മികൾ | 1/10/2018 മുഖ്യമന്ത്രി |
| 6 | സെക്രട്ടറിയുടെ സഹായകർമ്മികൾ | സെക്രട്ടറിയുടെ സഹായകർമ്മികൾ | 1/10/2018 മുഖ്യമന്ത്രി |
| 7 | സെക്രട്ടറിയുടെ സഹായകർമ്മികൾ | സെക്രട്ടറിയുടെ സഹായകർമ്മികൾ | 1/10/2018 മുഖ്യമന്ത്രി |
| 8 | സെക്രട്ടറിയുടെ സഹായകർമ്മികൾ | സെക്രട്ടറിയുടെ സഹായകർമ്മികൾ | 1/10/2018 മുഖ്യമന്ത്രി |
| 9 | സെക്രട്ടറിയുടെ സഹായകർമ്മികൾ | സെക്രട്ടറിയുടെ സഹായകർമ്മികൾ | 1/10/2018 മുഖ്യമന്ത്രി |
| 10 | സെക്രട്ടറിയുടെ സഹായകർമ്മികൾ | സെക്രട്ടറിയുടെ സഹായകർമ്മികൾ | 1/10/2018 മുഖ്യമന്ത്രി |

[Handwritten signature]

അനുബന്ധം 6

പ്രിവിലേജസ്, എമിക്സ് എന്നിവ സംബന്ധിച്ച സമിതിയുടെ 21-8-2017-ലെ യോഗത്തിന്റെ നടപടിക്രമത്തിന്റെ പ്രസക്തഭാഗം

പ്രിവിലേജസ്, എമിക്സ് എന്നിവ സംബന്ധിച്ച സമിതിയുടെ ഒരു യോഗം 21-8-2017 തിങ്കളാഴ്ച 3.45 p.m.-ന് നിയമസഭാ സമുച്ചയത്തിലെ VB കോൺഫറൻസ് ഹാളിൽ ചെയർമാൻ ശ്രീ. എ. പ്രദീപ്കുമാർ എം.എൽ.എ. യുടെ അദ്ധ്യക്ഷതയിൽ ചേർന്നു. തദവസരത്തിൽ താഴെപ്പറയുന്ന അംഗങ്ങൾ ഹാജരായിരുന്നു:

- 1. ശ്രീ. പി. സി. ജോർജ്ജ്, എം.എൽ.എ.
- 2. ശ്രീ. ജോൺ ഫെർണാണ്ടസ്, എം.എൽ.എ.

നിയമസഭാ സെക്രട്ടേറിയറ്റ്:

- 1. ശ്രീമതി കവിത ഉണ്ണിത്താൻ, ജോയിന്റ് സെക്രട്ടറി
- 2. ശ്രീ. കെ. ജി. ത്രിദീപ്, ഡെപ്യൂട്ടി സെക്രട്ടറി
- 3. ശ്രീ. ജി. പി. ഉണ്ണിക്കൃഷ്ണൻ, അണ്ടർ സെക്രട്ടറി.

അടാട്ട് സർവ്വീസ് സഹകരണ ബാങ്കിലെ രണ്ട് വനിതാ ജീവനക്കാർ ശ്രീ. അനിൽ അക്കര എം.എൽ.എ.ക്കെതിരെ ബഹു.സ്പീക്കർക്ക് സമർപ്പിച്ച പരാതികളിന്മേൽ ശ്രീ.അനിൽ അക്കര നൽകിയ വിശദീകരണമാണ് സമിതി പരിഗണിക്കുന്നതെന്ന് ചെയർമാൻ ആമുഖമായി അറിയിച്ചു. പരാതിക്കാർക്കെതിരെ ശ്രീ. അനിൽ അക്കര നൽകിയ പരാതി സമിതിക്ക് റഫർ ചെയ്തിട്ടില്ലെന്നും കുറ്റാരോപിതൻ എം.എൽ.എ. ആയതിനാലാകാം അടാട്ട് സർവ്വീസ് സഹകരണ ബാങ്കിലെ വനിതാ ജീവനക്കാരായ ശ്രീമതി ഇന്ദിരാ പ്രിയദർശിനി, ശ്രീമതി പി. എ. അജിത എന്നിവർ ബഹു.സ്പീക്കർക്ക് സമർപ്പിച്ച പരാതികൾ സമിതിക്ക് റഫർ ചെയ്തതെന്നും എമിക്സ് വിഷയമായി പരിഗണിച്ച് ചെയർമാൻ യോഗത്തെ ധരിപ്പിച്ചു.

തുടർന്ന്, വിശദീകരണം സമിതി വിശദമായി ചർച്ച ചെയ്തു. പത്രസമ്മേളനത്തിൽ ശ്രീ. അനിൽ അക്കര പരാതിക്കാരെ അപമാനിക്കുന്ന തരത്തിലുള്ള ആരോപണങ്ങൾ ഉന്നയിച്ചു എന്ന വിഷയമാണ് സമിതിയുടെ പരിഗണനയിൽ ഉള്ളതെന്നും പരാതിക്കാർ പറഞ്ഞിരിക്കുന്ന കാര്യങ്ങൾ പരിശോധിക്കേണ്ടതുണ്ടെന്നും അങ്ങനെ മാത്രമേ ബഹു. അംഗത്തിനെ കുറ്റവിമുക്തനാക്കണോ വേണ്ടയോ എന്ന് തീരുമാനിക്കുവാൻ കഴിയുകയുള്ളുവെന്നും സമിതി വിലയിരുത്തി. ആയതിനാൽ പരാതിക്കാരിൽ നിന്ന് തെളിവെടുപ്പ് നടത്തുന്നതിന് സമിതി തീരുമാനിച്ചു.

യോഗം വൈകുന്നേരം 4.30-ന് പിരിഞ്ഞു.

അനുബന്ധം 7

പ്രിവിലേജസ്, എമിക്സ് എന്നിവ സംബന്ധിച്ച സമിതിയുടെ
11-10-2017-ലെ യോഗനടപടിക്കുറിപ്പിന്റെ പ്രസക്തഭാഗം

പ്രിവിലേജസ്, എമിക്സ് എന്നിവ സംബന്ധിച്ച സമിതി 11-10-2017-ന് ഉച്ചയ്ക്ക് ശേഷം 2.30-ന് നിയമസഭാ സമുച്ചയത്തിലെ 5 D കോൺഫറൻസ് ഹാളിൽ സമിതി ചെയർമാൻ ശ്രീ. എ. പ്രദീപ് കുമാർ എം.എൽ.എ.യുടെ അദ്ധ്യക്ഷതയിൽ ചേർന്ന യോഗത്തിൽ താഴെപ്പറയുന്ന അംഗങ്ങൾ ഹാജരായി:

1. ശ്രീ. പി. സി. ജോർജ്ജ്, എം.എൽ.എ.
2. ശ്രീ. ജോർജ്ജ് എം. തോമസ്, എം.എൽ.എ.
3. ശ്രീ. വി. കെ. സി. മമ്മത്ത് കോയ, എം.എൽ.എ.
4. ശ്രീ. ഡി. കെ. മുരളി, എം.എൽ.എ.
5. ശ്രീ. വി. എസ്. ശിവകുമാർ, എം.എൽ.എ.
6. ശ്രീ. ഇ. ടി. ടൈസൺ മാസ്റ്റർ, എം.എൽ.എ.

നിയമസഭാ സെക്രട്ടേറിയറ്റ്:

1. ശ്രീ. കെ. ജി. ത്രിദീപ്, ഡെപ്യൂട്ടി സെക്രട്ടറി
2. ശ്രീ. ജി. പി. ഉണ്ണിക്കൃഷ്ണൻ, അണ്ടർ സെക്രട്ടറി.

ശ്രീ. അനിൽ അക്കര എം.എൽ.എ.-യ്ക്കെതിരെ ശ്രീമതി ഇന്ദിരാ പ്രിയദർശിനി, ശ്രീമതി പി. എ. അജിത എന്നിവരുടെ പരാതിയിന്മേൽ ടി കക്ഷികളിൽ നിന്നും തെളിവെടുക്കലും മലപ്പുറം കളക്ടറായിരുന്ന ശ്രീമതി എ. ഷൈനാമോൾക്കെതിരെയുള്ള പരാതിയുമായി ബന്ധപ്പെട്ട തുടർ നടപടികളുമാണ് അജണ്ടയിലുള്ളതെന്ന് ചെയർമാൻ ആമുഖമായി പറഞ്ഞു.

കേരള നിയമസഭയുടെ നടപടിക്രമവും കാര്യനിർവ്വഹണവും സംബന്ധിച്ച ചട്ടങ്ങളിലെ ചട്ടം 250(2) അനുസരിച്ച് നിയമസഭാംഗത്തിന്റെ അധർമ്മികവും സദാചാരവിരുദ്ധവുമായ നടപടികളെക്കുറിച്ച് സമിതിക്ക് റഫർ ചെയ്യപ്പെടുന്ന പരാതികളാണ് സമിതി പരിശോധിക്കാനുള്ളതെന്നും ആയതിനാൽ അഴിമതി ആരോപണവുമായി ബന്ധപ്പെട്ട പരാതി പ്രസ്തുത ചട്ടത്തിന്റെ പരിധിയിൽ വരുന്നതല്ല എന്നും പരാതിക്കാരായ സ്ത്രീകൾക്കെതിരെ നിയമസഭാംഗം നേരിട്ട് ആരോപണം ഒന്നും ഉന്നയിച്ചിട്ടില്ലെന്നും, അഴിമതി ആരോപണം ഉന്നയിക്കുക എന്നാൽ സദാചാരവിരുദ്ധ നടപടി അല്ലെന്നും നിയമസഭാംഗത്തിന്റെ പിതാവിന്റെ അമ്മയുടെ ലോണായിരുന്നിട്ടുകൂടി എം.എൽ.എ.-യോട് സഹകരണ ബാങ്ക് അമിത പലിശ വാങ്ങിയിരിക്കുകയാണെന്നും നിയമസഭാംഗത്തിനെ അപമാനിക്കുന്ന രീതിയിൽ പത്രസമ്മേളനം നടത്തിയിരിക്കുകയാണെന്നും സ്ത്രീകളെ വ്യക്തിപരമായി അപമാനിക്കത്തക്ക വിധത്തിൽ നിയമസഭാംഗത്തിന്റെ ഭാഗത്തുനിന്നും എന്തെങ്കിലും പരാമർശം ഉണ്ടായിട്ടുണ്ടെങ്കിൽ

ആയത് എഫിക്സ് കമ്മിറ്റിയിൽ ചർച്ച ചെയ്യാവുന്നതാണെന്നും ശ്രീ. അനിൽ അക്കര എം.എൽ.എ. നോമിനേഷൻ നൽകുന്ന സമയത്താണ് ഇതൊക്കെ സംഭവിച്ചത് എന്നതിനാൽ ഇതിനെ രാഷ്ട്രീയമായിക്കണ്ട് അമിതമായി വാങ്ങിയ പലിശ തിരികെ നൽകുന്നതിന് നടപടിയുണ്ടാകണമെന്നും ശ്രീ. വി. എസ്. ശിവകുമാർ എം.എൽ.എ. സമിതിയിൽ അഭിപ്രായപ്പെട്ടു.

സമിതിക്ക് മുൻവിധിയോടുകൂടി കാര്യങ്ങളെ സമീപിക്കുവാൻ കഴിയില്ലെന്നും, ബഹു. സ്പീക്കർ പരാതി പ്രിവിലേജ് ആന്റ് എഫിക്സ് കമ്മിറ്റിക്ക് റഫർ ചെയ്തിരിക്കുന്ന സാഹചര്യത്തിൽ പരാതി പരിശോധിച്ച് നടപടിക്രമം പൂർത്തിയാക്കി റിപ്പോർട്ട് സമർപ്പിക്കുകയാണ് സമിതിയുടെ കർത്തവ്യമെന്നും ചെയർമാൻ അഭിപ്രായപ്പെട്ടു. അനിൽ അക്കര എം.എൽ.എ. സ്ത്രീകളെ ആക്ഷേപിച്ചുവെന്നുള്ള പരാതിയാണ് ഇവിടെ സമിതിക്ക് റഫർ ചെയ്തിരിക്കുന്നതെന്നും ആകയാൽ പരാതിക്കാരായ സ്ത്രീകളുടെ ന്യായവാദം എന്താണെന്ന് സമിതിക്ക് അറിയേണ്ട തുള്ളതിനാൽ ശ്രീമതി സി. എം. ഇന്ദിരാ പ്രിയദർശിനിയെ തെളിവെടുപ്പിനായി വിളിക്കാമെന്നും ചെയർമാൻ അഭിപ്രായപ്പെട്ടു. അതനുസരിച്ച് ടിയാൾ സമിതി മുൻപാകെ തെളിവെടുപ്പിന് ഹാജരായി സത്യപ്രതിജ്ഞ ചെയ്തു.

പരാതി സമിതി പരിശോധിക്കുകയും പരാതിയിൽ പറഞ്ഞ കാര്യങ്ങൾ പൂർണ്ണമായും ശ്രീ. അനിൽ അക്കര എം.എൽ.എ. നിഷേധിക്കുകയും ചെയ്തിന്റെ അടിസ്ഥാനത്തിലാണ് തെളിവെടുപ്പിനായി വിളിച്ചിട്ടുള്ളതെന്ന് ചെയർമാൻ പറഞ്ഞു. കൂറുകോട്ട് അജയകുമാർ എന്നയാളുടെ പരാതിയിൽ പറഞ്ഞിരുന്ന കാര്യങ്ങളാണ് താൻ പത്രസമ്മേളനത്തിൽ ഉദ്ധരിച്ചതെന്ന് ശ്രീ. അനിൽ അക്കര വിശദീകരണം നൽകിയതായി ചെയർമാൻ അറിയിച്ചപ്പോൾ അടാട്ട് ഫാർമേഴ്സ് ബാങ്കിലെ ഒരു ബ്രാഞ്ച് മാനേജരായ തന്നെ അഴിമതിക്കാരിയെന്ന നിലയിൽ പേരെടുത്ത് പറഞ്ഞ് ആക്ഷേപം ഉന്നയിച്ചതിനോടാണ് തനിക്ക് എതിർപ്പുള്ളതെന്നും എം.എൽ.എ. ഇതിന്റെ അടിസ്ഥാനം വ്യക്തമാക്കേണ്ടതുണ്ടെന്നും തങ്ങൾ അനിൽ അക്കര എം.എൽ.എ. കൈതിരെ യാതൊരു വിധ ആരോപണങ്ങളും ഉന്നയിച്ചിട്ടില്ലെന്നും തങ്ങൾക്കെതിരെ ആരോപണം ഉന്നയിച്ചതിനു ശേഷമാണ് തങ്ങളുടെ യൂണിയൻ നേതാക്കൾ പത്രസമ്മേളനം നടത്തുവാൻ നിർബന്ധിതരായതെന്നും തങ്ങൾ പത്രസമ്മേളനത്തിൽ പങ്കെടുത്തിട്ടില്ലെന്നും ശ്രീമതി ഇന്ദിരാ പ്രിയദർശിനി അറിയിച്ചു. സർണ്ണ പണ്ടം തിരിമറി ഉൾപ്പെടെയുള്ള കാര്യങ്ങൾക്ക് ബാങ്കിൽ നിന്നും സസ്പെന്റ് ചെയ്യപ്പെട്ട വ്യക്തിയാണ് കൂറുകോട്ട് അജയകുമാറെന്നും ബാധ്യതകൾ തീർക്കാത്തതിനാൽ ലോണനുവദിക്കാതിരുന്നതിൽ അദ്ദേഹത്തിന് വ്യക്തിപരമായി തന്നോട് വിരോധമുണ്ടാവുമെന്നും ഇത്തരത്തിലുള്ള ഒരാൾ പറയുന്നത് ഒരു നിയമസഭാംഗം ഏറ്റുപറഞ്ഞതും ഏപ്രിൽ 15-ലെ പത്രങ്ങളിൽ വാർത്തയായി വന്നതും ഇടപാടുകാരുടെ ഇടയിൽ തങ്ങൾ നാളുകളായി കാത്തു സൂക്ഷിച്ച വിശ്വാസ്യതയ്ക്ക് മങ്ങലേൽപ്പിച്ചുവെന്നും ശ്രീമതി ഇന്ദിരാ പ്രിയദർശിനി സമിതിയെ അറിയിച്ചു.

ഹെഡ് ആഫീസിലെ എം.ഡി.യും മാനേജരും ചേർന്ന് ജില്ലാ ബാങ്കുവഴിയാണ് എല്ലാവിധ ക്യാഷ് ഇടപാടുകളും നടത്തുന്നതെന്നും അഡ്മിനിസ്ട്രേറ്റീവ് കമ്മിറ്റിയാണ് ഇടപാടുകൾ നടത്തുന്നതെന്നും പാസായി വരുന്ന ലോൺ തുക കൊടുക്കുക,

ഡ്യൂ ആയ ഡെപ്യോസിറ്റ് നൽകുക, പണ്ടം പണയം വയ്ക്കുക തുടങ്ങിയ ബ്രാഞ്ചിലെ കാര്യങ്ങളാണ് മാനേജർമാരായ തങ്ങൾ ചെയ്യുന്നതെന്നും പ്രധാനപ്പെട്ട എല്ലാ പണമടപാടുകളും ഹെഡ് ഓഫീസ് മുഖേനയാണ് ചെയ്യുന്നതെന്നും ഇത്തരത്തിൽ അഴിമതി നടത്തിയെന്ന് തന്നെക്കുറിച്ചുനയിച്ചിട്ടുള്ളത് അടിസ്ഥാന രഹിതമായ ആരോപണമാണെന്നും ഇത് സംബന്ധിച്ച ചോദ്യങ്ങൾക്ക് പരാതിക്കാരി മറുപടി നൽകി.

നിയമസഭാംഗത്തിന്റെ അച്ഛനും അച്ഛന്റെ അമ്മയും ചേർന്ന് 1,25,000 രൂപ 24-8-1999-ൽ 19 % പലിശയ്ക്ക് ഓവർ ഡ്രാഫ്റ്റ് വായ്പയെടുത്തുവെന്നും 2004-ൽ അച്ഛനും 2013-ൽ അച്ഛന്റെ അമ്മയും മരണപ്പെട്ടുവെന്നും പ്രസ്തുത വായ്പ നിലനിൽക്കെ തന്നെ 2012-ൽ ബാങ്കിൽ അഡ്മിനിസ്ട്രേറ്റീവ് കമ്മിറ്റി നിലവിൽ വന്നപ്പോൾ 8,25,000 രൂപ വീതമുള്ള രണ്ട് വായ്പകൾ, ഒന്ന് അനിൽ അക്കരയുടെയും ഭാര്യയുടെയും പേർക്കും മറ്റൊന്ന് എം.എൽ.എ. യുടെ അളിയന്റെയും ഭാര്യയുടെയും പേരിലും-മറ്റൊരു വസ്തുവിന്റെ ഈട് നൽകിയിട്ടുണ്ടെന്നും ഭരണ സമിതി തീരുമാനമനുസരിച്ച് റേഷൻ കാർഡിൽ പേരുള്ളവരിൽ ആരാണോ ആദ്യം വായ്പയെടുക്കുന്നതിനായി വരുന്നത് അയാളിൽ നിന്നും റേഷൻ കാർഡിൽ പേരുള്ള മറ്റുള്ളവരുടെ വായ്പ കൂടിശ്ലീക ബാധ്യതകൾ ഈടാക്കുകയാണ് ചെയ്യുന്നതെങ്കിലും പഴയ വായ്പ പിടിക്കേണ്ടതില്ലെന്ന് നിർദ്ദേശം ലഭിച്ചതിനാലാണ് പുതിയ വായ്പ നൽകിയതെന്നും ഓവർ ഡ്രാഫ്റ്റ് വായ്പ മൂന്നുമാസം കൂടുമ്പോൾ പലിശ മുതലിൽ പേർക്കുന്ന വായ്പയാണെന്നും എം.എൽ.എ.യുടെ പിതാവിന്റെ അമ്മയുടെ പേരിലുള്ള ഓവർ ഡ്രാഫ്റ്റ് വായ്പ സെറ്റിൽ ചെയ്യുവാൻ അദ്ദേഹം നൽകിയ അപേക്ഷ താൻ ഹെഡ് ഓഫീസിൽ അയച്ചുവെന്നും 13 % വാർഷിക പലിശ കണക്കാക്കി മുതലിനോട് കൂട്ടിയെടുക്കണമെന്ന ഭരണസമിതി തീരുമാനപ്രകാരം പലിശ ഉൾപ്പെടെ അടക്കേണ്ടിയിരുന്ന 29,11,270 രൂപയിൽ 5,08,777 രൂപ 27-4-2016-ൽ അടച്ച് സെറ്റിൽ ചെയ്തുവെന്നും, 24,02,493 രൂപയുടെ പലിശ ഇളവ് നൽകിയെന്നും ഇത് സംബന്ധിച്ച ചോദ്യങ്ങൾക്ക് ശ്രീമതി ഇന്ദിരാ പ്രിയദർശിനി മറുപടി നൽകി. ബാങ്കിലെ കമ്പ്യൂട്ടറിൽ രേഖപ്പെടുത്തിയിരിക്കുന്ന കണക്കുകൾ സുതാര്യമാണെന്നും, അടാട്ട് ഫാർമേഴ്സ് ബാങ്കിൽ ഏറെ വായ്പകളിൽ കൂടിശ്ലീക ഉണ്ടെന്നും ഓവർ ഡ്രാഫ്റ്റ് കൂടിശ്ലീക വർദ്ധിച്ചുവന്നു എല്ലാ പേരിൽ നിന്നും ഒരേ രീതിയിൽ തന്നെയാണ് പലിശ ഈടാക്കിയിരിക്കുന്നതെന്നും, 2010 നവംബറിന് ശേഷമുള്ള വായ്പകൾക്ക് മാത്രമേ റിസ്ക് ഫണ്ട് ആനുകൂല്യം അനുവദിക്കാൻ വ്യവസ്ഥയുള്ളുവെന്നും ഇത് സംബന്ധിച്ച് സമിതിയുടെ ചോദ്യങ്ങൾക്ക് മറുപടി പറയുകയും ഒഴിമുറിയിൽ തുക പലിശ കൂട്ടി പറയുന്നതിനാലാണ് കൂടിയ തുക അതിൽ എഴുതുന്നതെന്നും ഇത് ബാങ്ക് രേഖകളിൽ വരുത്തിയിട്ടില്ലെന്നും ട്രയാൾ സമിതിയെ അറിയിക്കുകയും തുടർന്ന് എം.എൽ.എ. 5,08,777 രൂപ അടച്ചതിന്റെ ചെലവ് സമിതിയിൽ ഹാജരാക്കുകയും ചെയ്തു.

ശ്രീ. അജയൻ പറഞ്ഞതായി എം.എൽ.എ. തങ്ങളെക്കുറിച്ച് പറഞ്ഞതിനുപിന്നാലെ തങ്ങൾക്കെതിരെ ധാരാളം ആരോപണങ്ങൾ വന്നുവെന്നും എം.എൽ.എ. ഇതു സംബന്ധിച്ച് ഫേസ്ബുക്കിൽ ചെയ്ത പോസ്റ്റുകളെ തുടർന്നും തങ്ങൾക്കെതിരെ മോശമായ കമന്റുകൾ വന്നുവെന്നും തങ്ങളല്ല യൂണിയന്റെ സെക്രട്ടറിയാണ് ഇതിനെതിരെ പത്രസമ്മേളനം നടത്തിയതെന്നും തങ്ങൾക്ക് എം.എൽ.എ.യോട് പ്രത്യേക വ്യക്തി വൈരാഗ്യം ഒന്നും തന്നെയില്ലെന്നും വ്യക്തമാക്കുകയും ഈ വിഷയത്തിൽ

തങ്ങൾക്ക് വളരെയേറെ വിഷമങ്ങളുണ്ടായതായും ശ്രീമതി ഇന്ദിരാ പ്രിയദർശിനി സമിതിയെ ബോധിപ്പിക്കുകയും ചെയ്തു.

ശ്രീമതി ഇന്ദിരാ പ്രിയദർശിനിയിൽ നിന്നും തെളിവെടുത്തശേഷം ശ്രീമതി പി. എ. അജിത തെളിവെടുപ്പിനായി ഹാജരായി സത്യപ്രതിജ്ഞ ചെയ്തു.

അനിൽ അക്കര എം.എൽ.എ.-യുടെ പത്രസമ്മേളനത്തിനുശേഷം “മാധ്യമത്തിനെ ഞാൻ ഈ കസേരയിൽ പ്രതീക്ഷിച്ചില്ലെന്നും ഇപ്പോൾ ജയിലിൽ ആയിക്കൊണ്ടിരിക്കുന്നുമാണ് കരുതിയതെന്നും” സഹകരണ ബാങ്കിലെ ഒരിടപാടുകാരൻ തന്നോട് അഭിപ്രായപ്പെട്ടതിൽ നിന്ന് തനിക്ക് വളരെയധികം മനോവിഷമം ഉണ്ടായെന്നും ശ്രീമതി പി. എ. അജിത സമിതിയെ ബോധിപ്പിച്ചു. ശ്രീ. അനിൽ അക്കരയുടെ ബാധ്യത സംബന്ധിച്ച സമിതിയുടെ ചോദ്യത്തിനു മറുപടിയായി വായ്പയിന്മേൽ സഹകരണ അസിസ്റ്റന്റ് മജിസ്ട്രാറ്റിന്റെ തീർപ്പ് വന്ന ശേഷവും ലോൺ സെറ്റിൽ ചെയ്യാത്തതിനാൽ സെറ്റിൽമെന്റ് വരെയുള്ള പലിശ കൂടി അടയ്ക്കേണ്ടി വരുമെന്നും തന്റെ ബ്രാഞ്ചിലെ ഇടപാടല്ലാത്തതിനാൽ അതു സംബന്ധിച്ച കണക്കുകൾ അറിയില്ലെന്നും പരാതിക്കാരി ബോധിപ്പിച്ചു. തന്റെയും തന്റെ ഭർത്താവിന്റെയും പേരെടുത്ത് പറഞ്ഞാണ് എം.എൽ.എ. അധികേഷപിച്ചതെന്നും, ഫാർമേഴ്സ് ബാങ്കായതിനാലാണ് മാനേജിംഗ് ഡയറക്ടറും മാനേജരും ചെങ്കിൽ ഒപ്പിടുന്നതെന്നും തങ്ങളുടെ പേരിൽ ആരോപണമുയർന്നപ്പോൾ യൂണിയൻ നേതാക്കൾ ഒരു പൊതു യോഗം നടത്തിയെന്നും ജില്ലാ നേതൃത്വമാണ് തുശുരിൽ പത്രസമ്മേളനം നടത്തിയതെന്നും ഒരു എം.എൽ.എ., ജനപ്രതിനിധി എന്ന നിലയിൽ സ്ത്രീകളെക്കുറിച്ച് സംസാരിക്കുമ്പോൾ യാഥാർത്ഥ്യബോധത്തോടുകൂടി മാത്രമേ സംസാരിക്കാവൂ എന്നും ഒരാൾ പറയുന്ന കാര്യങ്ങൾ യാഥാർത്ഥ്യം മനസ്സിലാക്കാതെ എം.എൽ.എ. ഏറ്റു പറയുന്നത് ശരിയായ കീഴ്വഴക്കമല്ലെന്നും ഇത് തനിക്ക് വളരെയേറെ മാനഹാനി വരുത്തിയതിനാൽ പരാതിയിൽ ഉറച്ചു നിൽക്കുകയാണെന്നും, ശ്രീമതി പി. എ. അജിത ചോദ്യങ്ങൾക്ക് മറുപടി നൽകി. സമിതി മുൻപാകെ ബോധിപ്പിക്കപ്പെട്ട വിവരങ്ങളുടെ അടിസ്ഥാനത്തിൽ ഈ വിഷയം സംബന്ധിച്ച് ശ്രീ. അനിൽ അക്കര എം.എൽ.എ.യിൽ നിന്നും തെളിവെടുക്കുവാൻ സമിതി തീരുമാനിച്ചു.

യോഗം 4.00 മണിക്ക് പിരിഞ്ഞു.

അനുബന്ധം 8

**പ്രിവിലേജസ്, എമിക്സ് എന്നിവ സംബന്ധിച്ച സമിതി (2016-2019)
15-11-2017-ലെ യോഗനടപടിക്കുറിപ്പിന്റെ പ്രസക്തഭാഗം**

പ്രിവിലേജസ്, എമിക്സ് എന്നിവ സംബന്ധിച്ച സമിതിയുടെ ഒരു യോഗം 2017 നവംബർ 15 ബുധനാഴ്ച ഉച്ചയ്ക്കുശേഷം 2.30-ന് നിയമസഭാ സമുച്ചയത്തിലെ 5 എ സമ്മേളന ഹാളിൽ സമിതി ചെയർമാൻ ശ്രീ. എ. പ്രദീപ് കുമാർ എം.എൽ.എ.-യുടെ അധ്യക്ഷതയിൽ ചേർന്നു. തദവസരത്തിൽ താഴെപ്പറയുന്ന അംഗങ്ങൾ സന്നിഹിതരായിരുന്നു:

1. ശ്രീ. ജോർജ്ജ്. എം. തോമസ്, എം.എൽ.എ.
2. ശ്രീ. ജോൺ ഫെർണാണ്ടസ്, എം.എൽ.എ.
3. ശ്രീ. വി. കെ. സി. മമ്മത് കോയ, എം.എൽ.എ.
4. ശ്രീ. ഡി. കെ. മുരളി, എം.എൽ.എ.

നിയമസഭാ സെക്രട്ടേറിയറ്റ്:

1. ശ്രീ. വി. കെ. ബാബുപ്രകാശ്, സെക്രട്ടറി
2. ശ്രീമതി കവിത ഉണ്ണിത്താൻ, ജോയിന്റ് സെക്രട്ടറി
3. ശ്രീ. കെ. ജി. ത്രിദീപ്, ഡെപ്യൂട്ടി സെക്രട്ടറി
4. ശ്രീ. ജി. പി. ഉണ്ണിക്കൃഷ്ണൻ, അണ്ടർ സെക്രട്ടറി.

സമിതി താഴെപ്പറയുന്ന വിഷയങ്ങളിൽ തീരുമാനമെടുത്തു.

1. ശ്രീമതി ഇന്ദിരാ പ്രിയദർശിനി, ശ്രീമതി പി. എ. അജിത എന്നിവരുടെ പരാതിയിന്മേൽ ബഹു. നിയമസഭാംഗം ശ്രീ. അനിൽ അക്കരയിൽ നിന്നുള്ള തെളിവെടുപ്പ് :

2017 നവംബർ 15, 16 തീയതികളിൽ പ്രതിപക്ഷനേതാവ് ശ്രീ. രമേശ് ചെന്നിത്തല നയിക്കുന്ന യാത്ര തൃശൂർ ജില്ലയിൽ പര്യടനം നടത്തുന്നതിനാൽ 15-ാം തീയതിയിലെ സമിതി യോഗത്തിൽ ഹാജരാകുവാൻ തനിക്ക് കഴിയില്ലെന്നും അതിനാൽ തെളിവ് നൽകുന്നതിന് മറ്റൊരവസരം നൽകണമെന്നും കാണിച്ച് 13-11-2017-ന് ശ്രീ. അനിൽ അക്കര എം.എൽ.എ. നൽകിയ കത്ത് സമിതി പരിഗണിക്കുകയും തെളിവെടുപ്പ് 22-11-2017-ലെ യോഗത്തിലേക്ക് മാറ്റിവയ്ക്കാൻ തീരുമാനിക്കുകയും ചെയ്തു.

സമിതിയുടെ അടുത്ത യോഗം 22-11-2017ന് തിരുവനന്തപുരത്ത് വച്ച് ചേരുവാൻ തീരുമാനിച്ചു.

യോഗം ഉച്ചയ്ക്കുശേഷം 3.30 മണിക്ക് പിരിഞ്ഞു.

അനുബന്ധം 9

**പ്രിവിലേജസ്, എമിക്സ് എന്നിവ സംബന്ധിച്ച സമിതിയുടെ
22-11-2017-ന് ചേർന്ന യോഗത്തിന്റെ നടപടിക്കുറിപ്പ്**

പ്രിവിലേജസ്, എമിക്സ് എന്നിവ സംബന്ധിച്ച സമിതിയുടെ ഒരു യോഗം 2017 നവംബർ 22 ബുധനാഴ്ച ഉച്ചയ്ക്ക് ശേഷം 2.30-ന് നിയമസഭാ സമുച്ചയത്തിലെ 5 എ സമ്മേളന ഹാളിൽ സമിതി ചെയർമാൻ ശ്രീ. എ. പ്രദീപ്കുമാർ എം.എൽ.എ. യുടെ അദ്ധ്യക്ഷതയിൽ ചേർന്നു. തദവസരത്തിൽ താഴെപ്പറയുന്ന അംഗങ്ങൾ ഹാജരായിരുന്നു:

1. ശ്രീ. ജോർജ്ജ് എം. തോമസ്, എം.എൽ.എ.
2. ശ്രീ. പി. സി. ജോർജ്ജ്, എം.എൽ.എ.
3. ശ്രീ. ഡി. കെ. മുരളി, എം.എൽ.എ.
4. ശ്രീ. വി. എസ്. ശിവകുമാർ, എം.എൽ.എ.
5. ശ്രീ. ഇ. ടി. ടൈസൺ മാസ്റ്റർ, എം.എൽ.എ.

നിയമസഭാ സെക്രട്ടേറിയറ്റ്:

1. ശ്രീ. വി. കെ. ബാബുപ്രകാശ്, സെക്രട്ടറി
2. ശ്രീമതി കവിത ഉണ്ണിത്താൻ, ജോയിന്റ് സെക്രട്ടറി
3. ശ്രീ. കെ. ജി. ശ്രീദീപ്, ഡെപ്യൂട്ടി സെക്രട്ടറി.
4. ശ്രീ. ജി. പി. ഉണ്ണിക്കൃഷ്ണൻ, അണ്ടർ സെക്രട്ടറി.

ശ്രീമതി ഇന്ദിരാ പ്രിയദർശിനി, ശ്രീമതി പി. എ. അജിത എന്നിവരുടെ പരാതികളിന്മേൽ ശ്രീ. അനിൽ അക്കര എം.എൽ.എ.യിൽ നിന്ന് സമിതി തെളിവെടുപ്പ് നടത്തി.

ശ്രീ. അനിൽ അക്കര എം.എൽ.എ.ക്കെതിരെ അടാട്ട് ഫാർമേഴ്സ് കോ-ഓപ്പറേറ്റീവ് ബാങ്കിലെ ജീവനക്കാരികളായ ശ്രീമതി ഇന്ദിരാ പ്രിയദർശിനി, ശ്രീമതി പി. എ. അജിത എന്നിവർ നൽകിയ പരാതികളിലും അവർ സമിതി മുൻപാകെ നൽകിയ വിശദീകരണത്തിലും പരാമർശിച്ചിട്ടുള്ള കാര്യങ്ങളിൽ വ്യക്തത വരുത്തുന്നതിനാണ് ശ്രീ. അനിൽ അക്കര എം.എൽ.എ.യെ തെളിവെടുപ്പിനായി വിളിച്ചതെന്ന് സമിതി ചെയർമാൻ ആമുഖമായി പറഞ്ഞു.

തന്നെ അപമാനിക്കാൻ പരാതിക്കാർ പല രീതിയിൽ ശ്രമിച്ചിട്ടുണ്ടെന്നും പരാതി നൽകിയിട്ടുള്ള വ്യക്തികൾ അഴിമതി നടത്തി എന്നാരോപിച്ചുകൊണ്ട് താൻ പത്രസമ്മേളനം നടത്തിയിട്ടില്ലെന്നും തന്നെ പരാതിക്കാർ വ്യക്തിപരമായി അപകീർത്തിപ്പെടുത്തുന്നത് സംബന്ധിച്ച് താൻ ബഹു. സ്പീക്കർക്ക് പരാതി

നൽകിയപ്പോൾ നിയമപരമായി പരിഹാരം തേടാവുന്നതാണെന്ന മറുപടിയാണ് ലഭിച്ചതെന്നും ഒരേ സ്വഭാവത്തിലുള്ള പരാതികളിന്മേൽ വ്യത്യസ്ത നിലപാട് സ്വീകരിച്ചിരിക്കുന്നത് ജനാധിപത്യപരമല്ലെന്നും ശ്രീ.അനിൽ അക്കര എം.എൽ.എ. പറഞ്ഞു.

അടാട്ട് ഫാർമേഴ്സ് ബാങ്ക് ഭരണ സമിതി സർക്കാർ പിരിച്ചുവിട്ടപ്പോൾ അതിനെതിരെ താൻ നടത്തിയ സമരവുമായി ബന്ധപ്പെട്ട് പത്രക്കാർ ചോദിച്ചപ്പോഴാണ് അടാട്ട് ബാങ്ക് ഭരണസമിതി അഴിമതി നടത്തിയിട്ടുണ്ടെങ്കിൽ അതിന്റെ ഉത്തരവാദിത്തം ജീവനക്കാർക്കും ഉണ്ടെന്ന് താൻ പറഞ്ഞതെന്ന് അദ്ദേഹം അറിയിച്ചു. മറ്റു സഹകരണ ബാങ്കുകൾ പോലെയല്ല അടാട്ട് ഫാർമേഴ്സ് ബാങ്ക് പ്രവർത്തിക്കുന്നതെന്നും ബാങ്കിന്റെ പ്രസിഡന്റ് കേന്ദ്ര സർക്കാർ ഉദ്യോഗസ്ഥനായതിനാൽ ബാങ്ക് മാനേജർമാരും അക്കൗണ്ടന്റുമാരുമാണ് ചെക്ക് ഒപ്പിടുന്നതെന്നും സ്വർണ്ണം തിരിമറി നടത്തിയതിന്റെ പേരിൽ ബാങ്കിൽ നിന്നും പിരിച്ചുവിടപ്പെട്ട ഒരു ജീവനക്കാരന്റെ പരാതിയിൽമേലാണ് ബാങ്ക് ഭരണ സമിതി പിരിച്ചുവിടപ്പെട്ടതെന്നും അഴിമതി നടന്നിട്ടുണ്ടെങ്കിൽ ബാങ്ക് ജീവനക്കാരാണ് ഉത്തരവാദികളെന്നും അവർക്കെതിരെ നടപടി സ്വീകരിക്കണമെന്നുമാണ് താൻ പറഞ്ഞതെന്നും പരാതിക്കാർ അഴിമതി നടത്തിയതായി തനിക്ക് ഉറപ്പില്ലെന്നും 'അഴിമതി നടന്നിട്ടുണ്ടെങ്കിൽ' എന്നു മാത്രമേ താൻ പറഞ്ഞിട്ടുള്ളൂവെന്നും സി.ഐ.ടി.യു.വിന്റെ നേതൃത്വത്തിൽ പത്രസമ്മേളനങ്ങളും പ്രകടനവും നടത്തിയത് സംബന്ധിച്ച പത്രവാർത്തകളിലും അടാട്ട് ബാങ്കിന്റെ ഭരണ സമിതി പിരിച്ചുവിട്ടതിന് ആധാരമായ ശ്രീ. അജയകുമാറിന്റെ പരാതിയിലും അവരുടെ പേരുകൾ പരാമർശിക്കപ്പെട്ടതിന്റെ അടിസ്ഥാനത്തിലാണ് പരാതിക്കാരുടെ പേരുകൾ പറയാനിടയായതെന്നും ശ്രീ. അനിൽ അക്കര ബോധിപ്പിച്ചു.

പരാതിയിൽ പറയും പ്രകാരം, അടാട്ട് ഫാർമേഴ്സ് ബാങ്കിൽ നിന്നും താണടുത്തതായി പറയപ്പെടുന്ന 29 ലക്ഷം രൂപയുടെ ലോൺ തന്റെ പിതാവിന്റെ അമ്മ എടുത്ത ലോണാണെന്നും, ആ ലോണിന്റെ തിരിച്ചടവുമായി ബന്ധപ്പെട്ട് അസിസ്റ്റന്റ് രജിസ്ട്രാർ ഓഫീസിൽ അടാട്ട് ബാങ്ക് ആർബിട്രേഷൻ ആന്റ് എക്സിക്യൂഷൻ കേസ് (എ.ആർ.സി.) ഫയൽ ചെയ്തുവെന്നും പ്രസ്തുത കേസിൽ വായ്പത്തുകയായ 1,25,000 രൂപ മുതലും പലിശയും ഉൾപ്പെടെ 2,84,201 രൂപ അടയ്ക്കണമെന്ന എക്സ് പാർട്ടി വിധി വന്നുവെന്നും ഇലക്ഷനിൽ മത്സരിക്കുന്ന സമയത്ത് പ്രസ്തുത ലോൺ തന്റെ പേരിലുള്ള ബാധ്യതയായി കണക്കാക്കുമെന്ന് കരുതി ലോൺ ക്ലോസ് ചെയ്യുന്നതിന് മാനേജർ ശ്രീമതി ഇന്ദിരാ പ്രിയദർശിനിയ്ക്ക് അപേക്ഷ നൽകിയെന്നും അവർ പറഞ്ഞതനുസരിച്ച് 6,30,000 രൂപ അടച്ചുവെന്നും ശ്രീ.അനിൽ അക്കര എം.എൽ.എ. സമിതി മുന്മാകെ ബോധിപ്പിച്ചു.

പരാതിക്കാർ തെളിവെടുപ്പുസമയത്ത് 5,08,777 രൂപ അടച്ചതിന്റെ രസീത് സമിതി മുന്മാകെ സമർപ്പിച്ചത് ചൂണ്ടിക്കാട്ടിയപ്പോൾ 6,30,000 രൂപ അടച്ചതായി ബാങ്ക് രേഖപ്പെടുത്തി നൽകിയിട്ടുണ്ടെന്നും ഇലക്ഷൻ സമയമായതിനാൽ പാർട്ടി പ്രവർത്തകർ മുഖാന്തിരമാണ് തുക അടച്ചതെന്നും തുക അടച്ചത് സംബന്ധിച്ച് മാനേജിംഗ് ഡയറക്ടർ ഒപ്പിട്ടു നൽകിയ രേഖ തന്റെ കൈവശമുണ്ടെന്നും ശ്രീ. അനിൽ അക്കര എം.എൽ.എ. സമിതിയെ അറിയിച്ചു. 2,64,201 രൂപ അടയ്ക്കാൻ വിധി വന്നതിനുശേഷം കൂടുതൽ തുക അടച്ചതു സംബന്ധിച്ച സമിതിയുടെ ചോദ്യത്തിന് തെരഞ്ഞെടുപ്പ് സമയത്ത്

തന്റെ സ്ഥാനാർത്ഥിത്വത്തിന് വായ്പാ കൂടിശ്ശിക തടസ്സമാകരുതെന്നു കരുതിയാണ് ബാങ്ക് ആവശ്യപ്പെട്ട തുക അടച്ചതെന്ന് ശ്രീ. അനിൽ അക്കര എം.എൽ.എ. മറുപടി നൽകി.

പലിശയുൾപ്പെടെ 29,11,270 അടയ്ക്കേണ്ടിയിരുന്നെങ്കിലും അതിൽ 24,02,493 രൂപ ബാങ്ക് ഭരണസമിതി പലിശയിളവു നൽകിയാണ് 5,08,777 രൂപ അടച്ചതെന്ന പരാതിക്കാരുടെ ആരോപണം സംബന്ധിച്ച സമിതിയുടെ ചോദ്യത്തിന് ഇലക്ഷനു രണ്ടാഴ്ച മുൻ ശ്രീമതി ഇന്ദിരാ പ്രിയദർശിനി ജപ്തി നടപടികളുമായി തന്റെ വീട്ടിൽ വന്നിരുന്നവെന്നും പിതാവിന്റെ മരണശേഷം ബാങ്ക് ഫയൽ ചെയ്ത എ.ആർ.സി. യിന്മേൽ 2010-ൽ 2,64,201 രൂപ അടയ്ക്കാനുള്ള വിധി വന്നിരുന്നെങ്കിലും ആയതിന്റെ പകർപ്പ് തനിക്ക് നൽകിയിരുന്നില്ലെന്നും വിവരാവകാശപ്രകാരമാണ് പ്രസ്തുത വിധിയുടെ പകർപ്പ് പിന്നീട് ലഭിച്ചതെന്നും കോടതി വിധിയിൽ പറയുന്നതനുസരിച്ച് 2,64,201 രൂപയും അതിൻമേൽ അടയ്ക്കുന്നതുവരെയുള്ള കാലത്തേക്ക് 13% പലിശയുമാണ് അടയ്ക്കേണ്ടിയിരുന്നതെന്നും അതനുസരിച്ച് ബാങ്ക് നിർദ്ദേശിച്ച 6,30,000 താൻ അടച്ചിരുന്നുവെന്നും എ.ആർ.സി. കേസിന്റെ വിധിയുടെ അടിസ്ഥാനത്തിലുള്ള തുകയ്ക്കുപകരം 29 ലക്ഷം രൂപയുടെ ബാധ്യത തനിക്കുണ്ടായിരുന്നതായി പരാതിയിൽ പരാമർശിക്കുന്നത് വാസ്തവ വിരുദ്ധമാണെന്നും കോടതി വിധിയുടെ പകർപ്പ് സമിതി മുമ്പാകെ ഹാജരാക്കിയിട്ടുണ്ടെന്നും ശ്രീ. അനിൽ അക്കര എം.എൽ.എ. മറുപടി പറഞ്ഞു. 6,30,000 രൂപ അടച്ചതിന്റെ രസീത് തന്റെ പക്കലില്ലെന്നും അദ്ദേഹം സമിതിയെ അറിയിച്ചു.

എ.ആർ.സി.യിൻമേൽ ഇപ്രകാരമൊരു വിധിവന്നതിനു ശേഷവും വായ്പയിൻമേൽ 29,11,270 രൂപയുടെ ബാധ്യത അംഗത്തിനുണ്ടെന്ന് കരുതാൻ സാധിക്കുകയില്ല എന്ന് സമിതി അഭിപ്രായപ്പെട്ടു.

ശ്രീ.അനിൽ അക്കര എം.എൽ.എ.ക്കെതിരെ ആരോപണങ്ങൾ എന്തെങ്കിലും മുണ്ടെങ്കിൽ അതിന് രാഷ്ട്രീയമായ രേഖകളുടെയും മറ്റും അടിസ്ഥാനത്തിൽ അദ്ദേഹം മറുപടി പറയുന്നതിന് പകരം ബാങ്കിലെ വനിതാ ജീവനക്കാരായ തങ്ങളെ സമൂഹമധ്യത്തിലേക്ക് വലിച്ചിഴച്ച് അഴിമതിക്കാരാണെന്ന തരത്തിൽ പത്രപ്രസ്താവനയും പത്രക്കുറിപ്പും ഇറക്കി മാനഹാനിയും അപകീർത്തിയും ഉണ്ടാക്കി എന്ന പരാതിയിലെ ഭാഗം സമിതി ചൂണ്ടിക്കാട്ടിയപ്പോൾ പരാതിക്കാർ അഴിമതിക്കാരാണെന്ന് താൻ പറഞ്ഞിട്ടില്ലെന്നും അടാട്ട് ഫാർമേഴ്സ് കോ-ഓപ്പറേറ്റീവ് ബാങ്കിൽ അഴിമതി നടന്നിട്ടുണ്ടെങ്കിൽ ചെക്കിൽ ഒപ്പിടുന്നത് പരാതിക്കാരായതിനാൽ അവർക്കെതിരെ നടപടി സ്വീകരിക്കണമെന്നുമാണ് താൻ പറഞ്ഞതെന്നും പരാതിക്കാരുടെ സ്ത്രീത്വത്തെ അപമാനിക്കുകയോ അവരെ വ്യക്തിഹത്യ നടത്തുകയോ ചെയ്തിട്ടില്ലെന്നും അദ്ദേഹം അറിയിച്ചു. ബാങ്കിലെ ജീവനക്കാരിൽ പരാതിക്കാരുടെ പേരുകൾ മാത്രം പത്രസമ്മേളനത്തിൽ പരാമർശിച്ചത് സംബന്ധിച്ച സമിതിയുടെ ചോദ്യത്തിന് ബാങ്ക് ഭരണ സമിതി പിരിച്ചുവിടാനിടയായ പരാതിയിൽ പ്രസ്തുത പേരുകൾ മാത്രമേ പരാമർശിച്ചിട്ടുള്ളൂ എന്നതിനാലാണ് അവരുടെ പേരുകൾ മാത്രം പറയാനിടയായതെന്ന് ശ്രീ. അനിൽ അക്കര സമിതി മുമ്പാകെ ബോധിപ്പിച്ചു.

പരാതിക്കാരായ വനിതകളെ വ്യക്തിപരമായി ബാധിക്കുന്ന തരത്തിൽ പ്രസ്താവന നടത്തിയിട്ടുണ്ടെങ്കിൽ അതിന് മാപ്പ് പറഞ്ഞുകൊണ്ടും പരാതിക്കാരെ അപകീർത്തിപ്പെടുത്തുന്ന ഏതെങ്കിലും വാക്കോ വരിയോ ഉണ്ടെങ്കിൽ അവ പിൻവലിക്കാൻ തയ്യാറാണെന്നും ഈ പരാതികൾ വരുന്നതിനുമുമ്പുതന്നെ താൻ ഫേസ്ബുക്കിൽ പോസ്റ്റ് ചെയ്തിരുന്നുവെന്നും, ആയത് സമിതി മുമ്പാകെയും ആവർത്തിക്കുന്നുവെന്നും അംഗം സമിതിയെ അറിയിച്ചു.

തെളിവെടുപ്പിനുശേഷം സമിതി മുമ്പാകെ ബോധിപ്പിക്കപ്പെട്ട വസ്തുതകൾ സമിതി വിശദമായി പരിശോധിച്ചു. പരാതിക്കാർ അഴിമതി നടത്തിയതായി താൻ സ്വന്തം നിലയിൽ പറഞ്ഞിട്ടില്ലെന്നും മറ്റൊരാളുടെ പരാതിയിലെ ഭാഗം ഉദ്ധരിക്കുക മാത്രമാണ് ചെയ്തതെന്നുമുള്ള ശ്രീ. അനിൽ അക്കരയുടെ വാദം മുഖവിലക്കെടുക്കാവുന്നതാണെന്നും തന്റെ പ്രസ്താവന പരാതിക്കാർക്ക് എന്തെങ്കിലും തരത്തിൽ അപകീർത്തികരമായി തോന്നിയിട്ടുണ്ടെങ്കിൽ വേദം പ്രകടിപ്പിക്കുന്നതായി ഫേസ്ബുക്കിലൂടെ നടത്തിയ വിശദീകരണം സമിതി മുമ്പാകെയും അദ്ദേഹം ആവർത്തിച്ച സാഹചര്യത്തിൽ ഇക്കാര്യത്തിൽ നടപടി തുടരേണ്ടതില്ലെന്നും സമിതി അഭിപ്രായപ്പെട്ടു. എങ്കിലും നിയമസഭാംഗമെന്ന നിലയിൽ ശ്രീ. അനിൽ അക്കര വസ്തുതകൾ പരിശോധിക്കാതെ പത്രസമ്മേളനത്തിൽ പ്രസ്താവന നടത്തിയത് ഉചിതമായില്ല എന്ന് സമിതി വിലയിരുത്തി.

സമിതിയുടെ അടുത്ത യോഗം 5-12-2017-ന് തിരുവനന്തപുരത്ത് വച്ച് ചേരാൻ തീരുമാനിച്ചു.

യോഗം ഉച്ചയ്ക്ക് ശേഷം 4.00 മണിക്ക് അവസാനിച്ചു.

അനുബന്ധം 10

**പ്രിവിലേജസ്, എമിക്സ് എന്നിവ സംബന്ധിച്ച സമിതിയുടെ
2018 ജൂലൈ 4-ാം തീയതിയിലെ യോഗനടപടിക്കുറിപ്പ്**

പ്രിവിലേജസ്, എമിക്സ് എന്നിവ സംബന്ധിച്ച സമിതി 2018 ജൂലൈ 4-ാം തീയതി ബുധനാഴ്ച ഉച്ചയ്ക്ക് ശേഷം 2.30-ന് നിയമസഭാ സമുച്ചയത്തിലെ V-A സമ്മേളന ഹാളിൽ സമിതി ചെയർമാൻ ശ്രീ. എ. പ്രദീപ് കുമാർ എം.എൽ.എ.യുടെ അധ്യക്ഷതയിൽ യോഗം ചേർന്നു. യോഗത്തിൽ താഴെപ്പറയുന്ന അംഗങ്ങൾ സന്നിഹിതരായിരുന്നു:

1. ശ്രീ. ജോർജ്ജ് എം. തോമസ്, എം.എൽ.എ.
2. ശ്രീ. പി. സി. ജോർജ്ജ്, എം.എൽ.എ.
3. ശ്രീ. ജോൺ ഫെർണാണ്ടസ്, എം.എൽ.എ.
4. ശ്രീ. ഡി. കെ. മുരളി, എം.എൽ.എ.
5. ശ്രീ. വി. എസ്. ശിവകുമാർ, എം.എൽ.എ.
6. ശ്രീ. ഇ. ടി. ടൈസൺ മാസ്റ്റർ, എം. എൽ.എ.

നിയമസഭാ സെക്രട്ടേറിയറ്റ്:

1. ശ്രീമതി കവിത ഉണ്ണിത്താൻ, ജോയിന്റ് സെക്രട്ടറി
2. ശ്രീ. ജി. പി. ഉണ്ണിക്കൃഷ്ണൻ, അണ്ടർ സെക്രട്ടറി.

ശ്രീ. അനിൽ അക്കര, എം.എൽ.എ.യ്ക്കെതിരെ ശ്രീമതി സി. എം. ഇന്ദിരാ പ്രിയദർശിനി, ശ്രീമതി പി. എ. അജിത എന്നിവർ നൽകിയ പരാതിയിന്മേൽ സ്വീകരിച്ച നടപടികൾ സംബന്ധിച്ച റിപ്പോർട്ടിന്റെ കരട് പരിഗണനയ്ക്കെടുക്കുകയും സമിതിയുടെ ശുപാർശ എന്ന ഭാഗം താഴെപ്പറയും പ്രകാരം ഭേദഗതി ചെയ്യുകയും ഭേദഗതി ചെയ്ത പ്രകാരമുള്ള റിപ്പോർട്ട് അംഗീകരിക്കുകയും ചെയ്തു.

“അംഗങ്ങൾക്കുള്ള പെരുമാറ്റചട്ടത്തിൽ നിഷ്കർഷിക്കുന്ന പൊതുജീവിതത്തിൽ പാലിക്കേണ്ടതായ ഉയർന്ന നിലവാരത്തിലുള്ള അന്തസ്സും മര്യാദയും മൂല്യങ്ങളും നിലനിർത്തുന്നതിന് നിയമസഭാംഗങ്ങൾക്ക് ഉത്തരവാദിത്തമുണ്ട്. ആയതിനാൽ അടാക് ഫാർമേഴ്സ് കോ-ഓപ്പറേറ്റീവ് ബാങ്കിലെ പ്രശ്നങ്ങളുമായി ബന്ധപ്പെട്ട് ശ്രീ. അനിൽ അക്കര ബാങ്ക് മാനേജർമാരായ ശ്രീമതി സി. എം. ഇന്ദിരാ പ്രിയദർശിനി, ശ്രീമതി പി. എ. അജിത എന്നിവർക്കെതിരെ വസ്തുതകൾ പരിശോധിക്കാതെ സ്വർണ്ണത്തട്ടിപ്പ് കേസിൽ ആരോപണ വിധേയനായ ഒരു ബാങ്ക് ജീവനക്കാരന്റെ പരാതിയിലെ ഭാഗം ഉദ്ധരിച്ച് ശ്രീ. അനിൽ അക്കര എം.എൽ.എ. പ്രസ്താവന നടത്തിയത് ഉചിതമായില്ല എന്ന്

സമിതി അഭിപ്രായപ്പെടുന്നു. എങ്കിലും തന്റെ പ്രസ്താവനയിൽ വനിതകളെന്ന നിലയിൽ അപകീർത്തികരമായ ഏതെങ്കിലും വാക്കോ, വരിയോ ഉണ്ടെങ്കിൽ പിൻവലിക്കാനും മാപ്പ് പറയാനും തയ്യാറാണെന്ന് ഫേസ് ബുക്ക് പോസ്റ്റിലൂടെ വ്യക്തമാക്കിയ തന്റെ നിലപാട് സമിതി മുൻപാകെയും അദ്ദേഹം ആവർത്തിച്ച സാഹചര്യത്തിൽ, ഇക്കാര്യത്തിൽ തുടർനടപടി സ്വീകരിക്കേണ്ടതില്ലെന്ന് സമിതി ശുപാർശ ചെയ്യുന്നു.”

സമിതിയുടെ അടുത്ത യോഗം 18-7-2018-ന് തിരുവനന്തപുരത്ത് വച്ച് ചേരാൻ തീരുമാനിച്ചു.

യോഗം ഉച്ചയ്ക്ക് ശേഷം 3.30 മണിക്ക് അവസാനിച്ചു.

©
കേരള നിയമസഭാ സെക്രട്ടേറിയറ്റ്
2018

കേരള നിയമസഭാ പ്രിന്റിംഗ് പ്രസ്സ്